



9/19/21



श्रीः

वेदान्तसिद्धान्तसार संग्रहस्य

शुद्धाशुद्धपत्रम् ।

अशुद्धम्	शुद्धम्	पृष्ठम्	पंक्तिः
प्रमानन्तर	प्रमानन्तरं	७	१३
ननुकाकात्र	ननुकात्र	९	११
निर्दिष्टं	निर्दुष्टं	२१	९
प्रमाश्रयत्वे	प्रमाश्रयत्वं	१६	३
बुद्ध्यादि	बुद्ध्यादि	२७	५
स्वात्माज्ञाना	स्वात्मज्ञाना	२८	२
च्छास्त्रमेव	च्छास्त्रमेव	२९	२
श्रुतेरनधि	श्रुतेः । अनधि	३७	१३
अग्रणीः	अग्रणि	४४	७
साभास	साभासं	४४	७
अवस्थायत्रपञ्चकोशे	अवस्थायत्रय	४७	६
लक्षणावेति	लक्षणैवेति	५०	४०
वाचस्पति	वाचस्पति	५२	६

अशुद्धम्	शुद्धम्	पृष्ठम्	पंक्तिः
लक्षण	लक्षणा	६२	६
ननु	नतु	६२	६
मभ्यकुर्युः	मस्यकुर्युः	७१	१०
तत्रेन्यनु	तत्रेत्यनु	७४	११
शब्दस्तुस्तत्र	शब्दस्तुतत्र	७५	७
योगा	योगो	८१	३
प्रतिपात्तेः	प्रतिपत्तिः	९१	१२
आत्मन अखण्डा	आत्मनोऽखण्डा	९१	३
धीरस्यजिज्ञा	धीरस्त्यजिज्ञा	९२	१२
आत्मनिधीयः	आत्मनिगीः	९४	६
स्वरूपवे	स्वरूपंवे	९८	१३
भवता	भगवता	१०१	४
आत्मनअज्ञा	आत्मनोऽज्ञा	१०३	१२
तत्सङ्गेन	सत्सङ्गेन	१०२	७
अन्यद्दृष्टा	अन्यदृष्टा	१०४	६
ज्ञाना	ध्याना	१०६	४
गुर्वगना	गुर्वगनां	१११	१२
तत्ज्ञानं	तज्ज्ञानं	१२०	१०

अशुद्धम्	शुद्धम्	पृष्ठम्	पंक्तिः
वृत्तिज्ञानस्य	वृत्तिज्ञानस्य	१२४	४
कत्वंमिति	कत्वमिति	१२४	७
वृत्ते	नवृत्ते	१२७	९
ज्ञानाने	ज्ञानानि	१३१	१०
यस्तु	यस्यतु	१४३	११
दंदहती	दंदहीतीति	१४४	१
क्षाणिकत्वा	क्षाणिकत्वा	१४७	१०
प्राणे	प्राणो	१५१	६
अथएव	अतएव	१५१	१२
तिष्ठेद्वृत्तिं	तिष्ठेधिवृत्तिं	१६१	१०
त्यादीनि	त्यादिनि	१६३	६



श्री-

वेदान्तसिद्धान्तसारसंग्रहस्य

सूचीपत्रम्

अथ प्रथमप्रकरणम्

विषयः	पृष्ठांकः	पङ्क्त्यंकः
अथ मंगलाचरणम्	१	१
वस्तुनिर्देशात्मकमङ्गलाचरणम्	१	९
साधनचतुष्टयम्.	२	३
अधिकारिनिरूपणम्.	३	६
अध्यासनिरूपणम्.	५	१
अध्यासेपूर्वपक्षः	५	४
अध्याससमाधानम्.	९	६
अध्याससामग्री.	६	११
अविद्यास्वरूपलक्षण-		
प्रमाणनिरूपणम्.	१८	१
अध्याससिद्धौ भाष्योदाहरणम्	१३	८
अध्यासलक्षणानि.	१६	४

विषयः	पृष्ठाङ्कः	पङ्क्त्यङ्कः
अध्यासलक्षणेभाष्योदाहरणम्	२०	५
पञ्चख्यात्युदाहरणम्.	२२	४
अध्याससम्भावनाभाष्यम्	२२	७
प्रमाणपरंभाष्यम्.	२३	३
ब्रह्मजिज्ञासा.	२८	८
जिज्ञासायांप्रश्नप्रकारः	३१	८
वेदान्तश्रवणेनियमोपरिसंख्या—		
वा विधिः	३६	७
प्रमालक्षणम्.	३७	१
प्रमात्रादिविभागनिरूपणम्.	३९	४
जगत्कारणनिरूपणम्.	४१	१
उत्पत्तिक्रमः	४६	११
जीवेश्वरनिरूपणम्.	४७	१३
आभासवादः	४८	१
प्रतिर्विववादः	५०	७
अवच्छेदवादः	५२	२
एकजीववादः	५३	८

इति प्रथमप्रकरणम्.

विषयः

पृष्ठाङ्कः

पङ्क्त्यङ्कः

अथ द्वितीयप्रकरणम् ।

अपवादलक्षणम्.	६४	१
विलापनम्.	६५	१३
अथ तत्पदार्थः	६७	२
तटस्थलक्षणम्.	६७	३
स्वरूपलक्षणम्.	७१	३
त्वंपदार्थः	७७	११
शाब्दीप्रमानिरूपणम्.	८०	५
शक्तिनिरूपणम्.	८१	१
लक्षणानिरूपणम्.	८२	१०
तात्पर्यनिरूपणम्.	८३	८
महावाक्यार्थनिरूपणम्.	८४	२
वाक्यार्थसम्बन्धत्रयकथनम्.	८६	४
त्रिविधसंसर्गकथनम्.	८६	२
अखण्डार्थनिरूपणम्.	८९	१२
पुरुषापराधकथनम्.	९६	६
पुरुषापराधे भर्त्सुदृष्टान्तः	९४	३

विषयः	पृष्ठाङ्कः	पङ्क्त्यङ्कः
तस्य षड्विधनिरूपणम्.	९६	१०
श्रवणादिकथनम्.	९७	१३
प्रमाण्यम्.	९८	६
असम्भावनादिकथनम्.	९८	९
तत्त्वज्ञाने सर्वविधिनिराकरणम्.	१०३	१०
ज्ञानिनः सर्वकर्तव्यतानिषेधः	१११	२
ज्ञानेन सर्वकर्मनिवृत्तिः	११३	११
तत्त्वज्ञाननिवृत्तिः	११५	२
तत्त्वज्ञानस्य उपलक्षणविशेषण- त्वे विचारः	११९	९
आत्मनः स्वयं प्रकाशेश्रुतयः	१२५	१
ब्रह्मविषयता	१२७	६
अज्ञानेन श्रेष्ठेऽपि तत्कार्यस्य बाधितानुवृत्तिः	१३५	४
विदुषामनुभवः	१३८	५

इति द्वितीयप्रकरणम् ।

विषयः


पृष्ठाङ्कः

पङ्क्त्यङ्कः

अथ तृतीयप्रकरणम्।

विदेहमुक्तिनिरूपणम्.	१४०	१
सद्यमुक्तिमतम्.	१४२	८
जीवन्मुक्तिसमाधानम्.	१४८	१०
जीवन्मुक्तेः लक्षणप्रमाणसाधनानि १४९		६
समाधिनिरूपणम्.	१५४	३
दृश्यशब्दानुविद्धभेदेन समाधिः १५६		५
जीवन्मुक्तेर्वहिरङ्गसाधनानि.	१६२	११
षोडशमात्रात्मकप्रणवध्यानम्.	१६३	६
मनोनाशोवशिष्टोदाहरणम्.	१९२	७
जीवन्मुक्तेः पञ्चप्रयोजनानि	१९५	१४
संगलाचरणम्.	१९९	१३

इति तृतीयप्रकरणम्.



वेदान्तसिद्धान्तसारसंग्रहः ।

प्रारम्भः ।



ईश्वरोगुरुरात्मेति मूर्तिभेदविभागिने । व्योमवद्व्याप्तदेहाय दक्षिणामूर्त्तये नमः ॥ १ ॥ अखण्डमण्डलाकारं व्याप्तं येन चराचरम् । तत्पदं दर्शितं येन तस्मै श्रीगुरवे नमः ॥ २ ॥ अज्ञानतिमिरान्धस्य ज्ञानाञ्जनशलाकया चक्षुरुन्मीलितं येन तस्मै सदगुरवे नमः ॥ ३ ॥ अज्ञानतत्कार्यतदीयभे-

दानध्यक्षयन्ती निजसत्तयैव । स्मर्तुं
 च विस्मर्तुमहो न शक्या सुप्त्यादिषु
 स्वप्रभया स्मि साचित् ॥ ४ ॥ अथ
 संसारादुद्विग्नचित्तानामतिगम्भीरार्थ-
 शारीरकमीमांसाविचारासमर्थानां सु-
 मुक्षूणां तपोयज्ञदानादिभिः शुद्धान्तः-
 करणानां साधनचतुष्टयसम्पन्नानां हि-
 तार्थायवेदान्तसिद्धान्तसारसंग्रहनाम-
 कंप्रकरणमारभ्यते ॥ अस्मिन्प्रकरणे
 अध्यारोपापवादमुक्तिविवेकनामभिः
 प्रकरणत्रयम् ॥ ३ ॥ तैरेव सर्ववेदान्ता-
 र्थनिरूपणम् ॥ तथा चोक्तं ॥ अध्यारो-
 पापवादाभ्यां निष्प्रपञ्चं प्रपञ्च्यते ॥

शिष्याणां सुखबोधार्थं तत्त्वज्ञैः कल्पितः
क्रमः ॥ १ ॥ साधनचतुष्टयं तु ॥ नित्या-
नित्यवस्तुविवेकः ॥ १ ॥ इहाऽमुत्रार्थ-
फलभोगविरागः ॥ २ ॥ शमादिषट्स-
म्पत्तिः ॥ ३ ॥ मुमुक्षुत्वं चेति ॥ ४ ॥ त-
थाच श्रुतिः । शान्तोदान्तउपरतस्ति-
तिक्षुःसमाहितोभूत्वाऽऽत्मन्येवात्मानं
पश्यतीति ॥ शान्तः, मलिनवासनार-
हितः ॥ दान्तः जितवहिरिन्द्रियः ॥ वशे
हि यस्येन्द्रियाणि तस्य प्रज्ञाप्रतिष्ठा-
तेति भगवतोक्तेः ॥ उपरतस्सन्यासी ॥
त्वंपदार्थविवेकाय संन्यासः सर्वक-
र्मणां श्रुत्येहविहितोयस्मात्तत्त्यागी प-

१ श्रुत्याविर्धायते इत्यपिपाठः ।

तितोभवोदित्युक्तम् ॥ अन्यस्मृतिरपि ॥
 नित्यं कर्म परित्यज्य वेदान्तश्रवणं
 विना वर्तमानस्तु संन्यासी पतत्येव न
 संशय इति, वेदांतविचारस्य संन्यासि-
 नां मुख्यत्वात् ॥ तितिक्षुः द्वंद्वसहिष्णुः त-
 थाचार्यवाक्यं सहनं सर्वदुःखानामप्रती-
 कारपूर्वकं ॥ चिन्ताविलापरहितं सा तिति-
 क्षानिगद्यते इति ॥ चिन्ताविलापसंयुक्तस्य
 तु वरविघाताय कन्योद्वाहेति न्याय-
 आपतेत् ॥ समाहितः ॥ अनन्यव्या-
 पारतया प्रत्यक् प्रवणचित्तः सन् आ-
 त्मनि अन्तःकरणे आत्मानं प्रत्यगाभिन्न
 कूटस्थचैतन्यं पश्येदित्यर्थः ॥ अथा-

ऽध्यासनिरूपणम् ॥ अयमेव वस्तुन्य-
वस्त्वारोपोऽध्यारोपः॥शारीरकभाष्ये ।
आदावध्यासखण्डनं कृत्वापश्चात्तत्स-
माधानं कृतं ॥ पूर्वपक्षः ॥ युष्मदस्म-
त्प्रत्ययगोचरयोर्विषय विषयिणोस्तमः
प्रकाशवद्विरुद्धस्वभावयो रितरेतरभा-
वानुपपत्तौ सिद्धायां तद्धर्माणामपिसुत-
रामितरेतरभावानुपपत्तिरित्यतोऽस्म-
त्प्रत्ययगोचरेऽप्यविषयस्य तद्धर्माणां
चाध्यासस्तद्विपर्यये विषयिणस्तद्धर्मा-
णां च विषयेऽध्यासो मिथ्येति भवितुं यु-
क्तम् ॥ अस्यार्थः ॥ अत्र लाक्षणिकत्वान्न-
त्वममादेशः ॥ प्रतीयतइति प्रत्ययोऽहं-

कारादिरनात्मा दृश्यतया भाति।आ-
 त्मातुप्रतीतित्वात्प्रत्ययःस्वप्रकाशतया
 भाति गोचरपदेन व्यवहारतोविरोध-
 उक्तः ॥ युष्मदर्थः प्रत्यगात्मतिरस्का-
 रेण कर्त्ताहमित्यादिव्यवहारगोचरः ।
 अस्मदर्थस्त्वनात्मविलापेनाऽहंब्रह्मेति
 व्यवहारगोचरइति विरोधउक्तः॥युष्म-
 च्चास्मच्च युष्मदस्मदीते एव प्रत्ययौ
 च तौ गोचरौ चेति युष्मदस्मत्प्रत्य-
 यगोचरौ तयोर्विरुद्धयोरितरेतरभावो-
 नामात्यन्ताऽभेदः तादात्म्यं वा तद-
 नुपपत्तौ सिद्धायामित्यन्वयः ॥ विषय-
 विषयिणोरिति चिज्जडयोर्विषयविष-

यित्वात् दीपघटयोरिव न तादात्म्य
मिति भावः ॥ तद्धर्माणामिति तयो-
रात्मानात्मनोर्धर्मास्तद्धर्मास्तेषामपि
इतरेतरभावानुपपत्तिः ॥ इत्यतइति
इत्युक्तरीत्या तादात्म्याद्यभावेन तत्प्र-
मायाअभावादतः प्रमाजन्यसंस्कार-
स्याध्यासहेतोरभावादेध्यासोमिथ्येति
भवितुं युक्तम् । इत्यन्वयः पूर्वप्रमाज-
न्यसंस्कारसादृश्यादिरूपाध्याससा-
मग्न्यभावात् ॥ अधिष्ठानसामा-
न्यां शस्याऽऽरोप्येण तादात्म्यप्रमा
जन्य संस्कारोऽध्यासहेतुः ॥ इदं रजत
मिति प्रमानन्तरं शुक्ताविदं रजतमि

त्यध्यासात् ॥ तथा च विज्ञानघने
 प्रत्यगात्मनि अन्तः करणाद्यनात्मा-
 ध्यासो न संभवति हेत्वभावात् ॥ तथा हि
 आत्माऽनात्मानौ तादात्म्य शून्यो वि-
 रुद्धत्वात्तमः प्रकाशवत् इत्यनुमानात् ।
 अत्र तमः प्रकाशयोस्तादात्म्याभाव-
 उक्तः न तु सहावस्थानं तस्य मन्दांध-
 कारे सत्वात् ॥ न व्यभिचारिहेतुरिति
 एवं च निरवयवनिर्गुणस्य स्वप्रका-
 शात्मनि गुणावयवसादृश्यस्य चा-
 ज्ञानस्य चाऽयोगादिति पूर्वपक्षः ॥ अयं
 भावः ॥ बंधस्य सत्यतया ज्ञानान्निवृ-
 त्तिरूपफलासंभवात् ॥ बद्धमुक्तयो-

जीवब्रह्मणोरैक्यायोगे न विषयासम्भ-
वात् । शास्त्रं नारम्भणीयमिति पूर्वप-
क्षभाष्यतात्पर्यम् ॥ अथ समाधान-
म् ॥ तथाहि । किमध्यासस्य नास्ति-
त्वम् ॥ अयुक्तत्वादभानाद्वा कारणा-
भावाद्वा ॥ आद्यपक्षदृष्टः कथम् । अध्या-
सस्याऽसंगस्वप्रकाशात्मन्ययुक्तत्वम-
लंकारोऽस्माकमिति भावः ॥ परंतु
लोकव्यवहारतया प्रत्यक्षत्वात् साम-
ग्रीसद्भावाच्चास्त्यध्यासः ॥ ननु (का)
कात्र सामग्री । अविद्यैव । अविद्यायाः
किं लक्षणं किं तत्र प्रमाणमिति चेदु-
च्यते ॥ अनाद्युपादानत्वे सति ज्ञान-

निवर्त्यमज्ञानम् ॥ अविद्यामायाऽज्ञानं
 चेत्यादयः पर्यायवाचकशब्दाः । मायां
 तु प्रकृतिं विद्यान्मायिनन्तु महेश्वरम् ॥
 इन्द्रोमायाभिः पुरुरूपईयते इत्यादि
 श्रुतयः प्रमाणम् ॥ स्मृतिरपि अज्ञाने-
 नावृतं ज्ञानं तेन मुह्यन्ति जंतव इति ॥
 तस्याः किं स्वरूपमिति चेदुच्यते ॥ सद-
 सद्भ्यामनिर्वचनीयम् ॥ तथा च भाष्य-
 कारा आहुः ॥ अव्यक्तनाम्नी परमेश-
 शक्तिरनाद्यविद्या त्रिगुणात्मिका परा ॥
 कार्यानुमेया सुधियैव माया यया ज-
 गत्सर्वमिदं प्रसूयते ॥ ११० सन्नाप्य-
 सन्नाप्युभयात्मिका नो भिन्नाप्य-

भिन्नाप्युभयात्मिकानो ॥ सांगा-
 प्यनंगाह्युभयात्मिका नो महाद्भुताऽ
 निर्वचनीयरूपा ॥ ११० ॥ शुद्धा
 द्वयब्रह्मविवोधनाश्या सर्पभ्रमोरज्जु-
 विवेकतोयथा । रजस्तमः सत्वमि-
 ति प्रसिद्धागुणास्तदीयाः प्रथितैःस्व
 कार्यैरिति ॥ अत्रानादीति प्रवाह-
 रूपेणाऽनादिस्वरूपतोनाप्यादिर्नाप्य-
 नादिरित्यनिर्वचनयैवेति । अनादित्वे
 सति ब्रह्मवन्नित्युक्त्य योगात्सादि-
 त्वे सति कालनियमापेक्षास्यादिति
 सिद्धम् ॥ ननु तदज्ञानम्भावरूपमभाव
 रूपं वेति चेन्नापि भावरूपं नाप्य-

भावरूपं किं त्वनिर्वचनीयमेवेति त-
 थापि व्यवहारकाले प्रतीतित्वात् ।
 ब्रह्मज्ञानानिवर्त्यत्वाच्च भावरूपं य-
 त्किञ्चिदिति वदामः तथा चोक्तं संक्षेप
 शारीरके ॥ नाभावतास्य घटते वर-
 णात्मकत्वान्नाभावमावरणमाहुरभाव-
 शौण्डाः ॥ अज्ञानमावरणमाह च वा-
 सुदेवस्तद्भावरूपमिति तेन वयं प्रतीमः
 ॥ ३२० ॥ एकः शत्रुर्न द्वितीयो-
 स्ति शत्रुरज्ञानतुल्यः पुरुषस्य रा-
 जन् येनावृतः कुरुते सम्प्रमत्तोघो-
 राणि कर्माणि सुदुस्तराणि ॥ इति, व्या-
 सवचनम् ॥ वर्णात्मकत्वादाच्छादक-

त्वात्॥ अस्याऽज्ञानस्याभावशौण्डाः॥
 अभावपदार्थनिरूपणे समर्थावैशेषि-
 कादयः॥ आवरणमभावं तेषि नाहुः॥
 तथा चाऽज्ञानस्यावरणात्मकत्वमाह
 वासुदेवः गीतायां ॥ अज्ञानेनावृतं
 ज्ञानं तेन मुह्यन्ति जन्तव इति ॥ प्र-
 कृतमनुसरामः ॥ तादृक् कारणे सिद्धे
 सत्यध्याससिद्धिरिति ॥ तथा समा-
 धानभाष्यम् ॥ तथाप्यन्योऽन्यस्मि-
 न्नन्योऽन्यात्मकतामन्योऽन्यधर्माश्चा-
 ध्यस्येतरेतराऽविवेकेनात्यन्त विविक्त-
 योर्धर्मधर्मिणोर्मिथ्याज्ञाननिमित्तः ॥
 सत्याऽनृते मिथुनीकृत्याऽहमिदं स-

मेदमिति नैसर्गिकोऽयं लोकव्यवहारः । २
 अस्यार्थः । युक्तग्रहणादपि पूर्वपक्षस्य
 दुर्बलत्वं सूचयति तथापीति ॥ अध्या-
 साऽयुक्तता इष्टैवेति ॥ व्यवहारतः सा-
 धयति अन्यमिति ॥ अज्ञः कर्त्ता मनु-
 ष्योऽहमिति प्रत्यक्षाऽनुभवादध्यास-
 स्याऽभानं प्रत्यक्षतयाऽसिद्धमित्यर्थः ॥
 तमेव प्रत्यक्षं द्वेधा विभज्य दर्शयति
 लोकव्यवहारइति ॥ लोक्यते मनुष्यो
 हमित्यभिमन्यते इति लोकोऽर्थाऽध्या-
 सोदर्शितः ॥ तद्विषयो व्यवहारोऽभि-
 मानइति ज्ञानाध्यासोदर्शितः ॥ अ-
 त्रायं भावः ॥ अयं द्विविधोऽप्यध्यासः

यथेदं रजतमित्यत्र यदा शुक्त्यव-
 च्छिन्नचैतन्यानिष्ठाऽविद्या रजताकारे-
 ण परिणमते ॥ तदा शुक्तीरजतत्त्वेन
 प्रतीयते ॥ अयमेवार्थाध्यासः ॥ यदा
 तु इदमिति शुक्त्यवच्छिन्नचैतन्य-
 निष्ठाऽविद्या रजतज्ञानाकारेण परिण-
 मते तदा शुक्तिज्ञानं रजतज्ञानत्वेन
 प्रतीयते ॥ अयमेव ज्ञानाध्यासः ॥
 अयं द्विविधोऽप्यध्यासः ज्ञानत्वेन ज्ञे-
 यत्वेन च धर्म्यध्यासएव । ततोऽध्य-
 स्ते रजतेशोभनत्वादि तज्ज्ञाने च
 रागप्रवृत्तिः प्रवर्तते ॥ अयमेव धर्मा-
 ध्यासइति ॥ एवं कूटस्थात्मन्यनाद्य-

विद्ययाऽहंकाराध्यासोऽर्थाऽध्यासः ॥
 जानामीति ज्ञानाध्यासः ॥ अयं द्वि-
 विधोधर्म्यध्यासः ॥ अहं मनुष्योब्रा-
 ह्मणइत्यादि धर्माध्यासइति ॥ तत्रास्त-
 स्मिँस्तद्बुद्धिज्ञानाध्यासः ॥ यथा शुक्तौ
 रजतबुद्धिर्यथा वात्मन्यनात्मबुद्धिः ॥
 प्रमाणाऽजन्यज्ञानविषयः पूर्वदृष्टस-
 जातीयोऽर्थाध्यासः ॥ सच द्विविधः
 प्रातीतिकोव्यावहारिकश्चेति ॥ तत्रा-
 गन्तुकदोषजन्यः प्रातीतिकः ॥ यथा
 शुक्तिरजतादिः ॥ आगन्तुकदोषास्त्रि-
 विधाः ॥ प्रमातृदोषाः रागादयः प्र-
 माणदोषास्तिमिरादयः प्रमेयदोषाश्चा-

कचिक्यादयः तेषा मपि तूला विद्या-
 ज्ञावितत्त्वात् स्वपराध्यासे अविद्यैव
 कारण मिति ॥ प्रातीतिकभिन्नो व्या-
 वहारिकः यथाकाशादि घटांतं जगत् ॥
 द्विविध मध्यासस्वरूप माह अन्यो-
 न्यस्मिन्नित्यादिना धर्मधर्मिणो रित्य-
 न्तेन ॥ जाड्यचैतन्यादि धर्माणाम्
 धर्मिणा वहङ्कारात्मनौ तयोरत्यन्त
 भिन्नयो रितरेतरभेदाग्रहेणा न्योन्य-
 स्मिन्नन्योन्यतादात्म्य मन्योन्यध-
 र्मांश्च व्यत्यासेनाध्यस्य लोकव्यवहार
 इतियोजना ॥ नन्वात्मानात्मनोः पर-
 स्पराध्यस्तत्त्वे शून्यवादः स्या दि-

त्याशंक्याह सत्यानृते मिथुनीकृत्येति
 सत्यमनिदं चैतन्यं तस्यानात्मनि सं-
 सर्गमात्राध्यासो न स्वरूपस्य । अनृतं
 युष्मदर्थं स्तस्यस्वरूपतोऽप्यध्यासात् ॥
 तयोर्मिथुनीकरण मध्यास इत्यतो
 न शून्यतेत्यर्थः । अध्यासस्यो पादान
 माह मिथ्याज्ञाननिमित्त इति । मिथ्या
 च तदज्ञानं, च मिथ्याऽज्ञानं तन्निमित्त
 मुपादानं यस्य स तन्निमित्त स्तदुपादा-
 नमित्यर्थः ॥ अध्यासं द्रढयितु माह ॥
 अह मिदं ममेद मिति ॥ आध्यात्मि-
 ककार्याध्यासेष्वह मिति प्रथमोऽध्यास
 इतिवाच्यम् ॥ अयो दहति इतिवत् ॥

अह मुपलभे इति दृक्दृश्यांशयो रूप-
लम्भात् ॥ इदं पदेन भोग्यस्संघात उ-
च्यते ॥ अत्राहं इदं इत्यनेन मनुष्योऽ-
हम् इति तादात्म्याध्यासो दर्शितः ॥
ममेदं शरीरमिति संसर्गाध्यासः ॥ तत्र
मनुष्यो ह मित्यैक्यांशतादात्म्यभा-
ने ममेदमिति भेदरूपं संसर्गं भानम् एवं
सामग्रीसत्त्वादनुभवसत्त्वा दध्यासो-
स्ती त्यतो ब्रह्मात्म्यैक्ये विरोधाभावेन
विषयप्रयोजनयोः सत्त्वात् शास्त्र मा-
रम्भणीय मिति सिद्धान्तभाष्यतात्प-
र्यम् ॥ अत्रा य म्भावः अधिष्ठानसा-
मान्यज्ञानचैतन्यं पूर्वपूर्वभ्रमजन्यसं

स्कारश्च निमित्तं अनाद्यज्ञानमुपा-
दानं दोषश्च ॥ अज्ञातात्मा कर्तेति
सामग्रीसत्त्वा दध्यासः ॥ एतादृशसा-
मग्न्यभावे सत्यध्यासाऽभावश्चेति अथ
लक्षणभाष्यम् ॥ कोय मध्यासो नामेति
प्रश्नः ॥ उच्यते ॥ स्मृतिरूपः परत्र
पूर्वदृष्टा वभास इति लक्षणम् ॥ अ-
स्यार्थः ॥ स्मृतिः स्मर्यमाणं वस्तु । त-
द्रूपस्तत्सदृशः ॥ साम्यं स्फोटयति
पूर्वेति । दृष्टं दर्शनं संस्कारद्वारा पूर्व-
दर्शनादवभाष्यत इत्यर्थः ॥ तथा च
संस्कारजन्यज्ञानविषयत्वं शुक्तिरूपस्य
स्मर्यमाणेन सादृश्यं ॥ एवं च स्मर्यमाण

सदृशत्वे सति परत्रावभाष्यत्वमध्य-
स्तत्त्वमिति सिद्धम् ॥ अथवा ॥ एकावच्छे-
देन स्वसंस्मृत्यमानाधिकरणे स्वात्य-
न्ताभाववत्त्वमवभाष्यत्वमिति ॥ साद्य-
नाद्यध्यस्तत्त्वसाधारणं निर्दिष्टं लक्षणम् ।
तथापि स्मृतिरूपपदं नव्यर्थं तद्वलेनैव
परत्रावभासपदाभ्यामुक्तलक्षणलाभा-
त् ॥ तत्पदं विना परत्रावभास इत्युक्त्या
न्यथा ख्यातिशङ्का स्यात् ॥ परत्र
पदेन परत्रावभाष्योर्थः ॥ स्मर्यमाण-
सदृश इत्युक्त्या स्मर्यमाणा द्विन्नोर्थ
स्तत्र वर्तत इत्युक्तं भवति तत उक्तलक्ष-
णलाभः तस्मिन्नर्थे पूर्वोक्तसामग्रीस्मर-

णार्थं पूर्वदृष्टपदेन संस्कारजन्यत्वमुक्तमित्यनवद्यम् ॥ अत्रैव ख्यातिवादिनामवसरः प्रकरणस्य संक्षिप्तत्वाद्विस्तरभयान्नोक्तः ॥ तथाचोक्तम् ॥ आत्मख्यातिरसत् ख्यातिरख्यातिः ख्यातिरन्यथा ॥ तथाऽनिर्वचनख्यातिरित्येतत् ख्यातिपञ्चकमिति ॥ अथ सम्भावना भाष्यम् ॥ तथाच लोकेऽनुभवः । शुक्तिका हि रजतवदवभासते ॥ एकश्चन्द्रः स द्वितीयवदवभासते । अप्रत्यक्षेऽपि ह्याकाशे बालास्तलम-

१ आत्मख्यातिवादी क्षणिकविज्ञानवादी बौद्धः । २ असत्ख्यातिवादी शून्यवादी बौद्धः । ३ अख्यातिवादी मीमांसकः । ४ अन्यथाख्यातिवादी तार्किकः । ५ अनिर्वचनीयख्यातिवादी वेदान्ती । सत्ख्यातिवादी सांख्यः । ६ कार्याऽध्यासे दृष्टान्तः शुक्तिकेति ७ कारणाविद्याध्यासे दृष्टान्तः अप्रत्यक्षेति ॥

लिनताद्यध्यस्यांति ॥ एव मविरुद्धः प्र-
त्यगात्मन्यप्य नात्माध्यासः एतत्सु-
गमं ॥ अथ प्रमाणपरं भाष्यम् ॥ तमे-
त मेवलक्षण मध्यासं पण्डिता अवि-
द्या इति मन्यन्ते । तद्विवेकेन च वस्तु-
स्वरूपावधारणं विद्याम् आहुः ॥ तत्रै-
वं सति यत्र यदध्यास स्तत्कृतेन दोषेण
गुणेन वा ऽणुमात्रेणापि स न सम्बध्यते
त मविद्याख्य मात्मानात्मनो रितरे-
तराध्यासं पुरस्कृत्य सर्वे प्रमाणप्रमेय-
व्यवहारा लौकिका वैदिकाश्चप्रवृत्ताः
सर्वाणि च शास्त्राणि विधिप्रतिषेधमो-
क्षपराणीति॥ अस्तु तर्हि प्रत्यक्षादीना

मध्यासाश्रयत्वं कथं तत्त्वमस्यादिवि-
 कयानां ज्ञानोत्पत्तिहेतुत्वादध्यासाऽश्र-
 यत्वमिति । पृच्छति ॥ कथं पुनरवि-
 द्यावद्विषयाणि प्रत्यक्षादीनि प्रमाणा-
 नि शास्त्राणि चेति ॥ अस्यार्थः ॥ अवि-
 द्यावा नहमित्यध्यासवा नात्माप्रमा-
 तासविषय आश्रयो येषां तानि अवि-
 द्यावद्विषयाणीति विग्रहः ॥ तत्प्रमेयहे-
 तुभूतायाः प्रमाया अध्यासात्मप्रमात्रा-
 श्रितत्वात् प्रमाणानामविद्यावद्विष-
 यत्वमिति योजना ॥ उत्तरमुच्यते देहे-
 न्द्रियादिष्वहंममाभिमानरहितस्य प्र-
 मातृत्वानुपपत्तौ प्रमाणप्रवृत्त्यनुपपत्तेः ॥

नहीन्द्रियाण्यनुपादाय प्रत्यक्षादिव्यव-
हारः सम्भवति ॥ नचाधिष्ठानमन्तरेणेन्द्रि-
यव्यवहारः सम्भवति ॥ नचा नध्य-
स्तात्मभावेन देहेन कश्चिद्व्यापि-
यते ॥ नचैतस्मिन् सर्वस्मिन्नसति
असंगस्यात्मनः प्रमातृत्वमुपपद्यते ॥
नचप्रमातृत्वमन्तरेण प्रमाणप्रवृत्ति-
रस्ति ॥ तस्माद्विद्यावद्विषयाण्ये-
व प्रत्यक्षादीनि प्रमाणानि शास्त्रा-

१ अत्रायं भावः यथा कश्चित्पुरुषः स्वप्ने स्वाविद्योद्भाविता व्याघ्रं ददर्श ॥ स
चाऽविभेत् ॥ तदा तन्निवृत्तियोग्यं शस्त्रं गृहीत्वा तेनैव शस्त्रेण तं हत्वा च प्र-
बुद्धवान् न पुनः शस्त्रप्रयोजनम् । गतातत्र संकार्यात् तूलाऽविद्येति तथा यमप्यात्मा
शुद्धबुद्धकूटस्थोऽपि रात्रनाद्यविद्ययावृतस्तत्कार्येऽन्तःकरणे प्रातर्वितः सन् स्व-
चिदाभासाऽविवेकात् कर्त्ता भोक्ता संसारी सुखी दुःखी च भवति तदायं शुभकर्म-
परिपाकांते तन्निवृत्त्युपायं वेदान्तप्रमाणराजं गृहीत्वा तामाविद्यां निवर्त्य न पुनः प्र-
माणापेक्षा प्रयोजनाभावात् स्वेन बोद्धरूपतया प्रकाशमानत्वाच्चेति ।

णिचेति सिद्धम् ॥ अस्मिन् भाष्ये-
 गूढार्थं वक्ष्यामि अन्यत्सुगमम् ॥
 नचैतस्मिन्नित्यस्य ॥ तथा च प्रमा-
 श्रयत्वं हि प्रमातृत्वम् ॥ प्रमा यदि
 नित्यचिन्मात्रं तर्हि आश्रयत्वायोगः
 करणवैयर्थ्यं च यदि वृत्तिमात्रं तदा
 जगदान्ध्यप्रसंगः ॥ वृत्तेर्जडत्वादित्य-
 तो वृत्तीद्वो बोधः बोधेद्वाचवृत्तिः प्रमा
 तदाश्रय मसंगस्यात्मनो वृत्तिमन्मन-
 स्तादात्म्याध्यासं विना न सम्भवतीति।
 तथा भामतीकारो प्याह प्रमातृत्वं हि
 प्रमाप्रतिकर्तृत्वं तच्च स्वातन्त्र्यं स्वातन्त्र्यं
 च प्रमातु रितरकारकाप्रयोज्यस्य सम

१ इतरैः इन्द्रिय रूप करणकारकैः अप्रयोज्यत्वे सति समस्तेन्द्रिय रूप-
 कारकप्रयोक्तृत्वं प्रमातुः स्वातन्त्र्यं स्वतन्त्रस्य भावः स्वातन्त्र्यमितियोजना

स्तकारकप्रयोक्तृत्वं तदनेन प्रमाकरणं
 प्रमाणं प्रयोजनीयम् ॥ नच स्वव्या-
 पारमन्तरेण करणं प्रयोक्तुमर्हति ॥ नच
 कूटस्थाचिदात्मापरिणामी स्वतो व्या-
 पारवान् ॥ तस्माद् व्यापारवत् बुद्ध्यादि
 तादात्म्याध्यासात् व्यापारवत्तया प्र-
 माणमधिष्ठातुमर्हतीति भवत्यविद्या-
 वत्पुरुषविषयत्वम् अविद्यावत्पुरुषा-
 श्रयत्वं प्रमाणानामिति सिद्धम् ॥ क-
 ल्पतरुकारोप्याह ॥ प्रमा तु चिदाचि-
 द्रूपगर्भिणी कल्पयत्यध्यासमिति ॥
 तथा संक्षेपशारीरकेपि ॥ अल्पं रूपं
 बन्धनं प्रत्यगात्मा बद्धोऽनेन स्वच्छ-

चैतन्यमूर्तिः ॥ स्वात्माज्ञानं कारणं
 बन्धनेस्य स्वात्माज्ञाना तन्निवृत्ति
 श्च मुक्तिरिति ॥ अल्पंतुच्छमपि त-
 दनेन धर्म धर्म्यध्यासरूपेणात्मा
 बद्धो निगडित इवेत्यर्थः ॥ अत
 एवमध्यासेसिद्धे, एकस्या प्यात्मनो
 जीवेश्वरादिव्यवस्था मानमेयादिप्र-
 तिकर्मव्यवस्था चोपपद्यते ॥ जिज्ञासा
 प्यस्यानर्थहेतो रध्यासस्य कारणी
 भूता ज्ञाननिवृत्त्यर्थमवश्यं करणीयेति
 सिद्धं भवति ॥ तथाच शारीरकप्रथम-
 सूत्रम् ॥ अथातो ब्रह्मजिज्ञासेति ॥
 अस्यार्थः ॥ अथेत्यानंतर्यार्थम् ॥ सा-

धनचतुष्टयानंतर मित्यर्थः ॥ अतः हे-
त्वर्थे यतो यस्मा च्छास्त्र मेवास्य सा-
ध्यसाधनवर्गस्या नित्यत्वं बोधयति॥
तद् यथेह कर्मचितोलोकः क्षीयते
एव मेवा मुत्र पुण्याचितोलोकः क्षीयते
इत्यादि छान्दोग्ये ॥ तस्मात् सत्य-
स्यात्मनो जिज्ञासा कर्त्तव्येति॥ सामा-
न्यतया ह मस्मीति सर्वस्य लोकस्या-
त्मा प्रतीयते तथाप्यय महमस्मि परं
ब्रह्मेति विशेषतो ना विद्ययाप्रतीयत-
इत्यतो ब्रह्मजिज्ञासाकर्त्तव्या साधन-
चतुष्टय सम्पन्नेन ब्रह्मविचारः कर्त्तव्य
इत्यर्थः । ब्रह्मणो जिज्ञासा ब्रह्मजिज्ञा-

सेति षष्ठीसमासः । तथाच श्रुतिर्मुण्ड-
 कोपनिषदि ॥ परीक्ष्य लोकान् कर्म-
 चितान् ब्राह्मणो निर्वेद माया न्नास्त्य-
 कृतः कृतेन॥तद्विज्ञानार्थं स गुरुः मेवा-
 भिगच्छेत्समित्पाणिः श्रोत्रियं ब्रह्मनि-
 ष्टम्॥१२॥तस्मै सविद्वानुपसन्नाय सम्य-
 कप्रशान्तचित्ताय शमान्विताय॥येनाक्ष-
 रं पुरुषं वेद सत्यम् प्रोवाच तां तत्त्वतो ब्र-
 ह्मावेद्याम्॥१३॥अस्यार्थः लोकान् संसा-
 रगतिहेतुभूतानव्यक्तादिस्थावरान्तान्
 व्याकृताव्याकृतादिलक्षणान् वीजांकु-
 रव दितरेतरोत्पत्तिनिमित्ताननेकानर्थ-
 शतसहस्रसंकुलान् कदलीगर्भवदसा

रा न्मायामरीच्युदक गंधर्वनगराका-
रस्वप्नजलबुद्बुदफेनसमान् परीक्ष्य
प्रत्यक्षागमानुमानैर्मिथ्यात्वमवधार्य
निर्वेदं वैराग्यं कुर्यात् । अकृतः आत्मा
कृतेन क्रियासाध्योऽन कर्मणा तस्य-
प्राप्तिर्नास्ति ॥ अतस्तद्विशानार्थं ह-
स्तोपहारः सन् स्वाभिलषितगुरुम-
भिगच्छेत् गत्वा पृच्छेत् ॥ प्रश्नप्रकारो
विवेकचूडामणौ प्रदर्शितः ॥ तथाहि ॥
स्वामिन्नमस्तेनतलोकबन्धो कारुण्य-
सिन्धो पतितं भवाब्धौ ॥ मा मुद्धरा
त्मीयकटाक्षदृष्ट्या ऋज्व्या तिकारु-
ण्यसुधाभिवृष्ट्या ॥ ३७ ॥ एवं संप्रा-

धर्मं पृच्छेत् तथा च प्रश्नः । कथं तरेयं
 भवसिन्धु मेतं का वा गतिर्मे कतमो
 ऽस्त्युपायः ॥ जानेन किञ्चित् कृपया-
 व मां प्रभो संसारदुःखक्षति मातनुष्व
 इति । तथा स विद्वान् यथार्थतो यो-
 ग्याय शिष्याय ब्रूयात् वदेदिति श्रुतौ
 ब्राह्मण इति शब्देनांतर्वहिस्त्यागेन ब्रा-
 ह्मणस्य मुख्यब्रह्मविद्याया माधिकारः
 सूचितः ॥ तत्सामीप्यात् द्विजातित्वेन
 क्षत्रियवैश्ययो रप्याधिकारः न तु शूद्रा-
 दीनां श्रुतिस्मृतिसूत्रभाष्यकारैर्निरा-
 कृतत्वात् तथा च सूत्रं ॥ श्रवणाध्यय-
 नार्थप्रतिषेधात् स्मृते श्र ॥ ३८ ॥

शारीरकभाष्यं इतश्च न शूद्रस्याधिकारो यदस्य स्मृतेः श्रवणाध्ययनार्थप्रतिषेधो भवति वेदश्रवणप्रतिषेधो वेदाध्ययनप्रतिषेधः तदर्थज्ञानानुष्ठानयोश्च प्रतिषेधः शूद्रस्य स्मर्यते । श्रवणप्रतिषेधस्तावद्यथास्य वेदमुपशृण्वतस्त्रपुजतुभ्यां श्रोत्रप्रतिपूरणमिति ॥ पादयुक्तं प्रायश्चित्तमपि श्रूयते ॥ पद्युहवा एतत् स्मशानं यच्छूद्रस्तस्मात् शूद्रसमीपे नाध्येतव्यमिति च ॥ ॥ अतएवाध्ययनप्रतिषेधो यस्य हि समीपेपि नाध्येतव्यं भवति स कथं श्रुतमधीयत ॥

भवति च वेदोच्चारणे जिह्वोच्छेदो-
 धारणे शरीरभेद इति ॥ अत एव च
 तदर्थज्ञानाऽनुष्ठानयोः प्रतिषेधो भ-
 वति ॥ न शूद्राय मतिं दद्याद्धर्मं चा-
 स्यनोपदिशेदिति च ॥ द्विजातीनाम-
 ध्ययनमिज्यादानमिति च ॥ येषां
 पुनः पूर्वकृतसंस्कारवशात् विदुर धर्म-
 व्याध प्रभृतीनां ज्ञानोत्पत्ति स्तेषां न
 शक्यते फलप्राप्तिः प्रतिबहुं ज्ञानस्यै-
 कान्तिकफलत्वात् श्रावयेच्चतुरोव-
 र्णान् कृत्वा ब्राह्मणमग्रत इति चेति-
 हासपुराणाऽधिगमे श्रवणे चातुर्वर्ण्य-
 स्याधिकारस्मरणात् ॥ वेदपूर्वकस्तु

नास्त्यधिकारः शूद्राणामिति सिद्धम्॥
 प्रकृतमनुसरामः ॥ एवमाधिकारपूर्-
 र्वकजिज्ञासायां बृहदारण्यकश्रुतिः ॥
 आत्मावा अरेद्रष्टव्यः श्रोतव्यो मन्त-
 व्यो निदिध्यासितव्यो मैत्रेय्यात्मनि
 खल्वरेदृष्टे श्रुते विज्ञात इदं सर्वविदितम्॥
 इति अत्र विधिवाचकेन तव्यप्रत्ययेन
 श्रवणादीनां नात्रापूर्वविधिस्तस्याः
 स्वर्गकामोयजेदित्यादि वाक्येष्व-
 दृष्टार्थविधायकत्वात् आत्मात्वहमिति
 सामान्यतया सर्वैरनुभूयते ॥ वाह्यार्थ-
 निराकरणेन नियमः परिसंख्यावा
 विधिरत्रस्यात् ॥ तत्स्वरूपं चोक्तं ॥ वि-

धिरत्यन्तमप्राप्तौ नियमः पाक्षिके सति ।
 तस्य चान्यस्य च प्राप्तौ परिसंख्येति
 गीयते ॥ १ ॥ अत्र मनननिदिध्यास-
 नादिभिरङ्गैस्सहितं श्रवणं नामाङ्गी-
 विधीयत इति नाप्यत्र नियमः परिसं-
 ख्या वा विधिर्ज्ञाने ॥ वेदान्ता बोधका
 नविधायका इति भाष्योक्तत्वात् ॥ वे-
 दान्तनये अज्ञातज्ञापकं प्रमाणलक्षणं
 तत्प्रमाणं तत्त्वमस्यादिवाक्यजातं त-
 देव ब्रह्मात्मैक्यप्रमोत्पत्तौ करणं प्रमा-
 करणं प्रमाणमित्युक्तत्वात् ॥ अथ क्र-

स्वर्गकामोयजेदित्यपूर्वविधिः ॥ तत्र स्वर्गास्त्यादृष्टार्थत्वात् ॥ २ यथा ब्रीहीनवह-
 न्यादित्यवघातविधिनियमविधिः ॥ ३ यथा पंचपञ्चनखाभक्ष्या इति परिसंख्याविधिः
 अत्र नियमपरिसंख्याविध्योरुभयत्रेतरव्यावृत्तेरविशेषेपि नियमविधौ इतर-
 व्यावृत्तिरार्थकी परिसंख्याविधौ विधेयोतिविशेषः ॥

मप्राप्तं प्रमालक्षणं वर्ण्यते ॥ पूर्वोक्त-
 बोधेद्वावृत्तिर्वृत्तीद्बोधोवेति जीवेश्वर-
 गतसाधारणं प्रमालक्षणं ॥ वृत्तिर्नामविषय-
 चैतन्याभिव्यंजकोऽन्तःकरणाज्ञानयोः
 परिणामविशेषः अभिव्यंजकत्वं नामा-
 ऽपरोक्षव्यवहारजनकत्वमावरणनिव-
 र्तकत्वं वा ॥ सा च वृत्तिः प्रमाऽप्रमाभे-
 दाद्द्विधा तत्र प्रमाभिन्नाऽप्रमा तस्या
 निरूपणेनात्रप्रयोजनं तस्याअर्थसिद्ध-
 त्वात् तत्र ईक्षणापरपर्यायाकाशादि-
 स्तृष्टव्यविषयाकारामाया वृत्तिप्रति-
 विंवितचिदीश्वराश्रयातदैक्षत बहुस्यां
 प्रजायेयमित्यादिश्रुतेः अनधिगतावा-

धितविषयाकारांतः करणवृत्तिप्रतिवि-
 वितचिज्जीवाश्रया प्रमा ॥ अनधिगतः
 अज्ञातः बोधेनाविषयीकृतो योर्थो वि-
 षयस्तदाकारायांतःकरणवृत्तिस्तत्प्र-
 तिर्विवितचिदित्यर्थः भ्रांतिज्ञानेऽति-
 व्याप्तिवारणायाबाधितेति ॥ भ्रमवि-
 षयीभूतस्य रजतस्य बाधितत्त्वात् ॥
 ब्रह्मात्म्यैक्यप्रमायास्तथात्वान्नासम्भ-

अत्रायंभावः ॥ बोद्धेद्वृत्तेः प्रमात्वपक्षे ॥ अखण्डचैतन्यस्यावरणभङ्गावृ-
 त्त्यंशविषयतया ज्ञानज्ञेययोर्विषयविषयिभावः ॥ वृत्तीद्वबोधस्य प्रमात्वपक्षे ॥
 विषयत्वंनामव्यंग्यत्वंविषयित्वंनामव्यञ्जकत्वं विषयानिष्ठावरणानिवर्तकत्वमिति
 यावत् ॥ ततश्च ज्ञानज्ञेययोर्विषयविषयिभावः ।

२ इदमत्राकूतं ननुवृत्तीद्वबोधस्य प्रमात्वेनाऽखण्डचैतन्यस्य स्वप्रकाशत्वेन
 वृत्तिप्रतिर्विवताभासेनतद्भास्यत्वायोगात् ॥ कथंविषयविषयिभावः ॥ अस्त्योत्त-
 मुपरिष्ठादुक्तं तथात्वादनधिगताबाधितार्थविषयाकारांतःकरणवृत्तिप्रतिर्विवित-
 क्तिवान्नासम्भवः ॥ २ ॥

वः ॥ यद्यपि प्रत्यक्षादिभेदेन सा प्रमा
षड्विधा तथापि मुख्यज्ञानहेतुभूता-
शाब्दी प्रमैवात्र निरूप्यते ॥ नचै-
कस्यैव चैतन्यस्य कथं प्रमाता प्रमाणं
प्रमेयं प्रमाचेति चेच्छृणु ॥ शरीर-
मध्ये स्थितः सर्वशरीरव्यापकः स-
त्वप्राधान्येन सूक्ष्मपञ्चभूतारब्धः अंतः
करणाख्योऽविद्यापरिणामः चैतन्य-
विवर्तो दर्पणादिवदतिस्वच्छः नेत्रा-
दिद्वारा निर्गत्य योग्यान् घटादीन्
विषयान् व्याप्य तत्तादाकारो भवति॥
द्रुतताम्रादिवत् ॥ तस्यच सौरालो-
कादिवत् झटित्येवसंकोच विकाशा-

बुपपद्येते सचसावयवत्वा त्परिणिम-
 मानो देहाभ्यंतरे घटादौ च सम्य
 ग्व्याप्य देहघटयोर्मध्येपि चक्षुर्वद-
 वच्छिन्नोप्यवतिष्ठते ॥ तत्र देहे न्तः-
 करणभागो ऽहंकाराख्यः कर्तेत्युच्यते ॥
 देहविषयमध्यवर्ति दण्डायमान स्त-
 द्भागो वृत्तिज्ञानाख्यः क्रियेत्युच्यते ।
 विषयव्यापक स्तद्भागो विषयस्य
 विषयज्ञानकर्मत्वसम्पादकमभिव्य-
 क्तियोग्यत्व मित्युच्यते ॥ तस्य च
 त्रिभागस्यांतः करणस्या ति स्व-
 च्छत्वात् चैतन्यं तत्राभिव्यज्यते ॥
 तस्य चाभिव्यक्तस्य चैतन्यस्य एक-

त्वेप्यभिव्यञ्जकान्तःकरणभागभेदात्
 त्रिधा व्यपदेशोभवति ॥ तत्र कर्तृ-
 भागावच्छिन्नचिदंशः प्रमाता प्रमा-
 नुकूलव्यापारवत्त्वात् ॥ क्रियाभागा-
 वच्छिन्नचिदंशः प्रमाणम् । विषयसं-
 स्पृष्टभागरूपप्रमासिद्ध्यर्थं प्रमातृ-
 व्यापारावशिष्टत्वात् ॥ विषयगतोऽभि-
 व्यक्तियोग्यत्वभागावच्छिन्नचिदंशः
 प्रमा ॥ अज्ञातविषयभागत्वात् । प्र-
 मेयन्तु विषयगतं ब्रह्मचैतन्यमेवाज्ञातं
 तदेवचज्ञातं सत्फलम् ॥ अत्र प्रमा-
 वृत्तिः प्रमातृचिदुपरागार्था आवरण-
 भङ्गार्थाचेति कारणभेदेन स्वीकृता ॥

अथ कारण निरूपणम् ॥ शुद्धबुद्धमुक्त-
 सत्यज्ञानानन्दब्रह्मैव स्वस्य निष्प्रपञ्च
 तारूपां शुद्धिमपरित्यजदेव संसारका-
 रणम् ॥ तादृशकारणं विवर्ताधिष्ठान-
 तैवनिर्वहति । यथा सर्पाद्यधिष्ठान
 रज्ज्वादेः सर्पादिविभ्रमकालेपि स्वरू-
 पस्थितिदर्शनात् ॥ अतस्तादृशकारण
 मुररीकृत्य प्रपञ्चरूपेण परिणामार्थं
 मज्ञानमपि स्वीकृतम् ॥ उपादान-
 समसत्ताकोऽन्यथाभावः परिणामः ॥
 उपादानविषमसत्ताकोऽन्यथाभावो-
 विवर्तः ॥ तत्रचैतन्याऽपेक्षया विवर्तः ॥
 अज्ञानापेक्षया परिणामः ॥ तथा-

चोक्तं संक्षेपशारीरके ॥ आश्रयत्व-
विषयत्वभागिनी निर्विभागचितिरेव-
केवला॥पूर्वसिद्धतमसोहिपश्चिमो ना-
श्रयोभवतिनापिगोचरः॥तमस अज्ञान-
स्य स्वसत्ताप्रदानेन केवला जीवेश्वर-
विभागरहिता आश्रयत्वं विषयत्वं भज-
तीत्याश्रयविषयभागिनी चितिरेवेत्य-
न्वयः ॥ पूर्वइतिजीवेश्वरविभागेऽसति
सतिचजीवेश्वरविभागइतिपश्चिमश-
ब्दोक्तिःतदानाश्रयोभवति नापिगोचरे-
त्यर्थः॥पश्चाद्वयवस्थांचाहतत्रैव।साभासमे-
तदुपजीव्यचिद्वितीया संसारकारण-
मितिप्रवदन्तिधीराः साभासमेतदिति

संसृतिकारणत्वे द्वारंपरं भवति कारण-
 तादृशस्तु ॥ अद्वितीयाचित् । साभा-
 समेतदज्ञानं उपजीव्यमाश्रित्य संसा-
 रकारणम्भवती तिधीराः कूटस्थत-
 त्वज्ञाः प्रवदन्ति कथयन्ति ॥ तु पुनः-
 दृशः निर्विकारचितः संसारोत्पत्तौ
 साभासएतदज्ञानं द्वारं पर मग्रणीः
 तदाब्रह्मणः कारणतानाम् कारणत्वं
 शबलत्वं च सिद्धम् । १ । अयंभावः॥
 यथा लूतानामकीटः तन्तुकार्यं प्रति
 स्वस्थूलशरीरतयोपादानं स्वलिङ्ग
 शरीरतया निमित्तं च ॥ तथा एकंकूट-
 स्थचैतन्यं स्वस्मिन्नध्यस्तं स्वमाया-

माश्रित्योपादानं जीवसंस्कारतया नि-
मित्तंचेत्यभिन्ननिमित्तोपादानं ब्रह्मैवे-
त्यर्थः केवलंचैतन्यकारणत्वे सत्या-
काशादि रूपेणविकारित्वापात्तिः॥केव-
लाज्ञानस्यकारणत्वे सांख्यमतापात्तिः
स्यात् । एतदर्थं ब्रह्मणः शबलत्व स्वी-
कारः तटस्थलक्षणनिष्पत्त्यर्थंच ॥ व-
स्तुतस्तु निर्विकारशुद्धब्रह्मैव विवर्ता-
धिष्ठानत्वेन मुख्यं कारणमिति ॥ त-
थाहि शारीरकसूत्रं प्रकृतिश्च प्रतिशा-
दृष्टान्तानुपरोधात् ॥ अस्यार्थः प्रकृति
जगत्कारणं शुद्धं ब्रह्म कस्मात्प्रति-
शादृष्टान्तयोरनुपरोधात्प्रामाण्यादि-

त्यर्थः॥उत तमा देशमप्राक्ष्यो येनाश्रुतं-
 श्रुतं भवत्यमतंमतमविज्ञातंविज्ञातमि-
 त्येकविज्ञानेनसर्वविज्ञानं प्रतिज्ञा ॥
 यथासोम्यैकेनमृत्पिण्डेन सर्वमृण्म-
 यंविज्ञातंस्याद् वाचारम्भणंविका-
 रो नामधेयंमृत्तिके त्येवसत्यमिति
 दृष्टान्तः उभयश्रुतिप्रामाण्य निर्वा-
 हार्थमभिन्ननिमित्तोपादानकारणंब्र-
 ह्मैवेति सिद्धम् ॥ यतोवा इमानिभू-
 तानि जायन्ते इतितटस्थलक्षणश्रु-
 तिः॥तस्माद्वा एतस्मादात्मन आकाश-
 सम्भूत इतिसृष्टिक्रमश्रुतिः ॥ तस्मात्
 सत्यज्ञानशुद्धस्वरूपादेतस्मात् माया-

शबलात् आकाशस्सम्भूतउत्पन्नः ॥
 आकाशाद्वायुः ॥ वायोरग्निः ॥ अग्ने-
 रापः ॥ अद्भ्यः पृथिवी ॥ पृथिव्या ओ-
 षधयः । ओषधिभ्योऽन्नम् ॥ अन्ना-
 द्रेतः ॥ रेतसः पुरुषः ॥ इत्यत्रैवपञ्चको-
 शावस्था यत्रैवपञ्चकोशो चतुर्विंशति-
 तत्त्वादीनामुत्पत्तिक्रमः ॥ तथाच सच्छ-
 ब्दवाच्यमविद्याशबलं ब्रह्मब्रह्मणोऽव्य-
 क्तं अव्यक्तान् महत् महतोऽहंकारः अ-
 हंकारात्पञ्चतन्मात्राणि पञ्चतन्मात्रे-
 भ्यः पञ्चमहाभूतानि पञ्चमहाभूते-
 भ्योऽखिलं जगत् ॥ अन्यत्सुगमत्वाद-
 न्नोक्तम् ॥ अथ वाक्यार्थोपयोगित-

या प्रक्रियांशभेदेन जीवेश्वरविवेचनम्
 अथाऽऽभासवादः ॥ तथाहि । अज्ञानो-
 पहितआत्माऽज्ञानतादात्म्यापन्नः स्व-
 चिदाभासाविवेका दन्तर्यामी साक्षी
 जगत्कारणमितिकथ्यते ॥ बुद्ध्युपहि-
 तश्च तत्तादात्म्यापन्नः स्वचिदाभासा-
 विवेका जीवः कर्त्ता भोक्ता प्रमातेति-
 चकथ्यते ॥ इति वार्तिककारा आहुः ॥
 प्रतिदेहं बुद्धीनां चभिन्नत्वात् तद्वत्-
 चिदाभासभेदेन तदविविक्तंचैतन्यम-
 पि भिन्नमिव प्रतीयते ॥ अज्ञानस्य
 तु सर्वत्राभिन्नत्वात्तद्वत्तश्चिदाभासभे-
 दाभावात् ॥ तदविविक्तसाक्षिचैतन्यस्य

नकदापिभेद भानमिति । अस्मिंश्च-
 पक्षे तत्त्वमादिपदे जहल्लक्षणैव साभास
 स्योपाधे वाच्यार्थस्य हानात् ॥ आ-
 भासस्यापिजडाजडविलक्षणत्वेनानि-
 र्वचनीयत्वात् तदुक्तं संक्षेपशारीरके॥
 साभासाऽज्ञानवाचीयदिभवतिपुन ब्र-
 ह्मशब्दस्तदाहं शब्दोहंकारवाचीभव-
 तितुजह तीलक्षणातत्रपक्षे इति॥ नचा-
 भासस्यैव वद्धत्वात् केवलचैतन्यस्य-
 मुक्तत्वात् बन्धमोक्षयोर्वैयधिकरण्यम्
 स्वनाशार्थप्रवृत्त्यनुपपत्तिश्चेतिवाच्यम्
 केवलचैतन्यस्यैवाभासद्वारा वद्धत्वा-
 भ्युप गमात् तदुक्तंवार्तिक कारपादैः॥

अयमेवहिनो नर्थो यत्संसार्यात्मदर्श-
नमिति ॥ तेन शुद्धचैतन्यमपि तत्त्वमा-
दिपदवाच्यं तेन वाच्यैकदेशस्याऽत्या-
गादस्मिन्पक्षे जहदजहल्लक्षणे वेति न
कोपि दोषः । मायाप्रतिविंवितं चैतन्य-
मीश्वरः अविद्याप्रतिविंवितं चैतन्यं जी-
वइत्याभासवादः । अथ प्रतिविंववादः अ-
ज्ञानोपहितं विम्बचैतन्यमीश्वरः अन्तः
करणतत्संस्कारावच्छिन्नाज्ञानप्रतिविं-
वितं चैतन्यं जीवइति विवरणकाराः ॥ अ-
ज्ञाने प्रतिविम्बितं चैतन्यमीश्वरः । बु-
द्धिप्रतिविम्बितं चैतन्यं जीवः अज्ञानोप-
हितं विम्बचैतन्यं शुद्धमिति संक्षेपशा-

रीरककाराः अनयोः पक्षयोर्बुद्धिभेदा
ज्जीवनानात्वं प्रतिविंवस्यापारमार्थिक-
त्वात् जहदजहल्लक्षणैव तत्त्वमादिप-
देषु ॥ अग्निर्यथैकोभुवनं प्रविष्टो रूपं
रूपं प्रतिरूपो बभूव ॥ एकस्तथा सर्वभू-
तान्तरात्मा रूपं रूपं प्रतिरूपो बहिश्चे-
त्यादि श्रुतिः तथा शारीरकसूत्रम् ॥ आ-
भास एव च ॥ अत एव चोपमासूर्याकाशा-
दिवत् इत्यादि श्रुति सूत्राण्युभये आभा-
सप्रतिबिम्बवादे प्रामाणानि अनयोराभा-
सप्रतिबिम्बवादयोरयं भेदः ॥ आभासवा-
दे धर्म्यध्यासः ॥ आभासस्य मिथ्यात्वात्
प्रतिबिम्बवादे धर्माध्यासः प्रतिबिम्बस्य

धर्मिणः सत्यत्वात् ॥ इतिप्रतिविम्बवा-
 दः ॥ अथावच्छेदवादः ॥ अत्रैकमेव-
 चैतन्यमज्ञानाश्रयविषयत्त्वभेदेन द्वि-
 धाकृतम् ॥ तथाहि अज्ञानविषयीकृतं
 चैतन्यमीश्वरः ॥ अज्ञानाश्रयीभूतं च
 जीवः । इतिवाचस्पतिमिश्रा आहुः ॥
 विषयीकृतं जीवाऽपेक्षयाऽज्ञातम् ॥
 आश्रयीभूतं आवृतं जीव इत्यर्थः ॥
 अस्मिन्पक्षे ज्ञाननानात्वाज्जीवना-
 नात्वं प्रतिजीवञ्चप्रपञ्चभेदः ॥ तथा-
 चोक्तंवाचस्पतिसंग्रहे ॥ अज्ञानं प्रति-
 जीवंस्याद्भिन्नं ब्रह्मपदञ्चतत् ॥ बन्ध-
 मोक्षव्यवस्थातो ब्रह्मश्रौतञ्चसिध्य-

तीति ॥ अस्मिन्मते जीवस्यैव स्वा-
ज्ञानो पहिततया जगदुपादानत्वम् ॥
प्रतिजीवंप्रपञ्चभेदे यो घटस्त्वया दृ-
ष्टस्स एव मया दृष्ट इति ज्ञानं कथं भवे-
दिति चेत्सा दृश्यात् ॥ ईश्वरस्य सप्रप-
ञ्चजीवाविद्याधिष्ठानत्वेन कारणत्वोप-
चारः ॥ इत्यवच्छेदवादः ॥ ३ ॥ अथ-
मुख्यवेदान्तसिद्धान्त एकजीववादः ॥
तथाहि अज्ञानोपहितं विम्बचैतन्यमी-
श्वरः ॥ अज्ञाने प्रतिविम्बितं चैतन्यं
जीवः ॥ अथवा अज्ञानानुपहितं चैतन्यं
शुद्धमीश्वरः ॥ अज्ञानोपहितं जीव इति
इममेव दृष्टिसृष्टिवादमाचक्षते ॥ अ-

स्मिंश्चपक्षे जीवएवस्वाज्ञानवशात् ज-
 गदुपादानं निमित्तंच दृश्यंसर्वंप्रातीति-
 कम् ॥ देहभेदाच्च जीवभेद भ्रान्तिः॥
 एकस्यैवच स्वकल्पितगुरुशास्त्राद्यु प-
 द्दहितश्रवणमननादिदाढ्या दात्मसा-
 क्षात्कारेसतिमोक्षः ॥ शुकादीनां मो-
 क्षश्रवणंत्वर्थवादः ॥ अत्रैकस्यैव स्वप्न-
 दृष्टान्तस्य सर्वशंकासमाधानेक्षमत्व-
 मुक्तममुक्तावल्ल्यांतथाहि ॥ बन्धमो-
 क्षव्यवस्थास्याजीवाभेदेकथं तवेतिप्र-
 श्नः यथादृष्टंतथैवास्तु दृष्टत्वात्स्वप्न
 दृश्यवादित्युत्तरम् ॥ अन्यदपि॥ ब्रह्मा-
 ज्ञानादीशजीवादिभावाद् भ्रान्तंजाग्र-

स्वप्नसुप्तीर्विभर्ति ॥ स्वात्मज्ञानादज्ञ-
 तायानिवृत्तौ नान्योजीवोनास्तिचा-
 ज्ञातमन्यादिति ॥ अस्यार्थः ब्रह्माज्ञानं
 देवादि शरीराकारेण जगदाकारेणच
 परिणमते तदेवा ज्ञानं तद्वृत्त्याकारेण
 च विषयाणां चैतन्यसम्बन्धार्थं परि-
 णमते ॥ साचवोधेद्धा तदाकाराविद्या
 वृत्तिर्ज्ञानाभासइति भ्रमइतिचोच्यते
 विषयोपि ततएव स्फुरति । ततोविष-
 यस्य देहस्य जगतश्चा विद्यावृत्तेश्च
 सर्वेषामविद्योपादानत्वादविद्या याश्चा
 द्वैतसाक्षात्कारान्निवृत्तौ निवृत्तिरुचि-
 तेति युज्यते स्वप्नवदेवेत्यर्थः ॥ १ ॥ किं-

बहुना एवं घटपटादिकार्यमात्रे कार-
 णाकांक्षायां कारणत्वेनाविद्यैवोपसंह-
 र्तव्या तदर्थिनातत्तत्कारणविशेषोपा-
 दानंतु तथैव पूर्वोक्तस्वप्नबुधुपपादनीयं
 ततोब्रह्मातिरिक्तं कृत्स्नं कार्य्यजातं
 ज्ञानशेयरूपं तत्सर्वं माविद्यकमेव प्रा-
 तीतिकमेवसत्त्वं सर्वस्येतिसिद्धम् ॥ त-
 दुक्तं वासिष्ठे ॥ अविद्यायोनयोभावाः
 सर्वेऽमी बुद्बुदा इव ॥ क्षणमुद्भूयगच्छन्ति
 ज्ञानैकजलधौलयमिति नन्वीश्वरा-
 दृष्टादिविनैवाऽविद्या कारणमिति तत्र
 किं प्रमाणमिति चेदुच्यते ॥ यथासतो-
 जनिर्नैवमसतोपिजनिर्नच ॥ जन्यत्व-

मेव जन्यस्य मायिकत्वसमर्पकमिति॥
 सत्तात्रयकथनंतु भ्रान्तिशांत्यर्थेद्वेएव-
 सत्तेभवतः ॥ प्रतीतिमात्रंसत्वम् ॥ अ-
 थवाप्रातीतिकं सत्वमित्युभयोर्ज्ञानज्ञे-
 ययोःप्रातिभासिकव्यावहारिकयोःक-
 लिप्तत्वाऽविशेषेण प्रातिभासिकत्वमे-
 वेति ॥ तथाचोक्तम्संक्षेपशारीरके ॥ प-
 रिकल्पितोपिसकलज्ञतया गुरुरेवपूर्णं
 भवबोधयति ॥ परिकल्पितोपिमरणा-
 यभवे दुरगोयथानतुनभोमलिनम् ॥
 अस्यार्थः । ननुगुर्वादेः परिकल्पितत्वे
 स्थाणुपुरुषवन्नतत्त्वोपदेष्टृत्वंस्यादित्या
 शङ्क्यव्यावहारिकगुर्वादिशरीरावच्छि-

न्नजीवस्य घटादाविव ब्रह्मण्यपि
 प्रमातृत्वतया तन्निश्चयसम्भवेन तदुप-
 देशउपपद्यते नैवंस्थाणुपुरुष स्येत्या-
 शयेन दृष्टान्तमाहपरिकल्पितइति एव-
 कोरेण स्थाणुपुरुषादिवद्व्यावर्तयति॥
 एतदर्थानुवादिनी श्वेताश्वतरोपनिषदि
 श्रुतिरपि ॥ अजामेकांलोहितशुक्लकृ-
 ष्णां वह्नीः प्रजास्सृजमानां सरूपाः ।
 अजो ह्येको जुषमाणो नुशेत्ते जहात्येनां-
 भुक्तभोगामजोऽन्यः ॥ २ ॥ अस्यार्थः॥
 असत्यस्य जगतोऽविद्याहेतुकत्वेवक्त-
 व्ये सा किं जन्याऽजन्यावेति संशये न ज-
 न्येत्याह अजामिति नचाविद्यावाच-

कपदाभावअजा मित्यस्यैव स्त्रीलिङ्ग-
निर्दष्टतयाऽविद्यावाचकत्वा तस्या-
अनेकत्वं व्यावर्तयति एकामिति त-
स्याविचित्रकार्यजननसामर्थ्यं त्वम्
त्रिगुणात्मिकत्वेन समर्थयते लोहिते-
त्यादिना ॥ तादृशाविद्यो पहित-
स्य जीवस्योत्पत्तिरनिरस्यति अजइ-
ति ॥ तस्य जीवस्यानेकत्वं निरस्य-
ति अज इति ॥ ननु तस्य जीवस्या-
नेकत्वं लोकेऽनुभूयते तत्कथमेक-
त्वमित्याशङ्क्या भेदस्योपनिषत्प्रसिद्ध-
त्वं युक्तिसिद्धत्वं च प्रसिद्धार्थेन हि-
शब्देनाह हीति ॥ ननु स्वयंप्रकाश-


ब्रह्माभिन्नत्वाज्जिविम्य कथंतद्विलक्षणा-
 वस्थेत्याह अनुशेतइति ॥ तामविद्या-
 मनुसृत्य निद्रितइवशेते । अज्ञानेनावृ-
 तस्सन्मुद्रितज्ञाननेत्रोभवतीत्यर्थः ॥
 पश्चात्कार्याकारेणस्थितां तामेवजुष-
 माणइति॥नन्वविद्याया अनादित्वेनावि-
 नाशित्वादनिमोक्षाःसंगः स्यादित्याह
 जहात्येनामिति वाक्योत्थात्मसाक्षा-
 त्कारेण निवर्तयतीत्यर्थः ॥ त्याज्या-
 चेदविद्या कथंतर्हितामाश्रितवानात्मे-
 त्याशंक्य भोगार्थं ह्यविद्याश्रयणं भो-
 गस्य च तयाजनितत्वादिदानीं स्वात्म
 दर्शनप्रयोजनशून्यां मन्यमानोजहा-

तीत्याह भुक्तभोगामिति भुक्तो भोगो
यया सा भुक्तभोगा इतिविग्रहः । नन्व-
विद्यायाजीवस्वरूपांतर्भावात्कथंजहा
तीत्युक्तमित्याह अजोऽन्यइति ॥ अजो
जीवोऽविद्यातोऽन्यएव नत्वविद्यान्त-
र्भावेनजीवत्वं । अविद्यायाजडत्वाज्जी-
वस्यच चेतनत्वाज्जीवोपाधित्वेन स्वी-
काराच्चेति ॥ नन्वज्ञानोपाधिक आ-
त्मा जीवभावंप्राप्नुवन्ननेकोपि किंन-
स्यात् । दृश्यन्तेहिदर्पणादावेकस्मि-
न्नुपाधौ मुखस्तम्भापुरुषादयोवहव
इतिचेन्न । उपाधेरेकत्वेपि विंशानांभे-
दात् प्रतिविंवनानात्वं युक्तम् प्रकृतेतु

न विव नानात्वं ततश्चोपाधेरैक्येऽपि चो-
 पहितोऽपि एक एवेति ॥ अयं भावः । यं-
 नानाजीववादिन ईश्वरमाहुस्तमेकजी-
 वादिनो जीवं यंचतेशुद्धंतमेकजीववादे
 ईश्वरमिति । तत्त्वमसि वाक्ये सर्वमते
 लक्षणसमानेऽपि परन्तु यथा सत्यं ज्ञान-
 मनन्तमित्यादि पदेष्वनुपहितेष्वपि ल-
 क्षणात् तथा तत्पदार्थेऽनुपहितेऽपि लक्षणा-
 स्वयमूहनी येति ॥ नन्वेकस्मिन् वस्तुनि
 विकल्पासम्भवात् कथं विरुद्धनाना-
 मतप्रमाण्यमिति चेन्न विभ्रमादेकस्मि-
 न्नपि वस्तुनि बहवो विकल्पाः दृश्यन्ते
 यथा स्थाणौ स्थाणुर्वापुरुषो वाराक्षसौ

वेत्यादिविकल्पादृश्यन्ते । ननुकिम-
त्रहेयंकिमुपादेयमित्यतोवार्तिककारा
आहुः ययायया भवेत्पुंसो व्युत्पत्तिः प्र-
त्यगात्मनि ॥ सासैवप्रक्रियाज्ञेया सा-
ध्वीसाचानवस्थितेति ॥ १ ॥ इत्येक-
जीववादः ॥

इति श्रीमत्परमहंसपरिव्राजकाचार्य श्रीपरमानन्दतीर्थभगवत्पादपूज्याशिष्य
श्रीनिमला नन्दतीर्थसंगृहीते वेदान्तसिद्धान्तसंग्रहे
ऽध्यारोपोनाम प्रथमप्रकरणं ॥





हरिः ओ ३म् तत्सत् ।

श्रीगणेशायनमः ।

अथापवादप्रकरणमारभ्यते ।



तल्लक्षणंचोक्तंतत्वाः सन्धाने अ-
थापवादोनामाधिष्ठाने भ्रांत्याप्रतीतस्य
तद्व्यतिरेकेणाभावादिश्चयः । यथा
शुक्त्यादौ भ्रांत्याप्रतीतस्य रजतादेः
शुक्तिव्यतिरेकेण नेदंरजतं किंतु शुक्ति-
रित्यभावादिश्चयः । अन्यत्राप्युक्तं ।
साक्षात्कृतेत्वधिष्ठाने समनन्तरनि-
श्चितिः ॥ अध्यस्यमानं नास्तीति
बाध इत्युच्यते बुधैः ॥ अयमेव बाधो-

विलापनमिति चोच्यते ॥ सच वाध-
स्त्रिविधः शास्त्रीयो यौक्तिकः प्रत्यक्ष-
श्चेति ॥ अथात आदेशो नेति नेति ॥
सर्वस्वत्विदं ब्रह्म नेह नानास्ति किञ्चने-
त्यादिशास्त्रीयो वाधः ॥ १ ॥ मृद्व्य-
तिरेकेण घटाभावनिश्चयवन्निखिल-
कारणीभूतब्रह्मव्यतिरेकेण निखिलप्र-
पञ्चाभावं निश्चित्य दृश्यमानस्य मिथ्या-
त्वं निश्चयेन ब्रह्मात्ममात्रत्वं निश्चयो यौ-
क्तिको वाधः ॥ २ ॥ अहं ब्रह्मास्मीति तत्त्वम-
स्यादिवाक्यजन्यसाक्षात्कारेणाज्ञानत-
त्कार्यनिवृत्तिः प्रत्यक्षवाधः ॥ ३ ॥ यौक्तिक-
वाधस्यायं क्रमः स्थूलप्रपञ्चं सर्वमपि-

स्थूलभूतेषु विलाप्य तद्व्यतिरेकेणै-
 तन्नास्तीतिनिश्चित्य स्थूलभूतानि
 समष्टिव्यष्टिसूक्ष्मशरीरंचसूक्ष्मभूतेषु
 विलाप्य तत्रापि पृथिवीमप्सुविलाप्य
 अपस्तेजसि तेजोवायौ वायुमाकाशे
 आकाशमज्ञानेअज्ञानं चिन्मात्रे विला-
 पयेत्॥तथा स्मृतिरपि ॥ जगत्प्रतिष्ठा-
 देवर्षेपृथिव्यप्सुप्रलीयते ज्योतिष्वापः
 प्रलीयन्ते ज्योतिर्वायौप्रलीयते वायुश्च
 लीयतेव्योम्नि तच्चान्यक्तेप्रलीयते ।
 अव्यक्तंपुरुषेब्रह्मन् निष्कलेसंप्रलीयत
 इति ॥ अथमोक्षस्य वाक्यार्थज्ञानाधी-
 नत्वात्वाक्यार्थस्य च पदार्थज्ञानाधीन

त्वात्तदर्थमादौ तत्पदार्थं निरूपयामः
 तत्पदार्थस्य लक्षणं द्विविधं तटस्थ-
 लक्षणं स्वरूपलक्षणंचेति ॥ तत्र सृष्टि-
 स्थितिलयकारणत्वं तटस्थलक्षणम् ॥
 यतोवा इमानि भूतानि जायन्ते येन-
 जातानि जीवंति यत्प्रयंत्यभिसंविश-
 न्ति इति श्रुतेः ॥ भगवत्सूत्रकारैरप्यु-
 क्तम् जन्माद्यस्य यत इति ॥ यतः
 यस्माद्ब्रह्मणः सकाशादस्य जगत् उ-
 त्पत्तिप्रलयादिकं भवति तद्ब्रह्मेति ॥
 ननु किमत्र सविशेषस्य लक्ष्यत्वमुत-
 निर्विशेषस्येति संशये सविशेषस्यैव
 कुतः जगज्जन्मादिकारणस्य तन्मा-

त्रलक्षणत्वादिति पूर्वपक्षः ॥ सिद्धान्ते
 अभिन्ननिमित्तोपादानकारणत्वस्य त-
 दस्थलक्षणत्वम् ॥ प्रत्यगभिन्नस-
 च्चिदानन्दाद्वयस्वरूप निर्विशेषब्रह्मण-
 श्च लक्ष्यत्वं यतोवाङ्मानीति श्रुतिता-
 त्पर्योद्धाटनेन प्रदर्शितं तैत्तिरीय-
 भाष्यवार्तिके शाखायाम् ॥ अभि-
 न्ननिमित्तोपादानत्वं च यथा जी-
 वितपुरुषस्य स्वकेशलोमादिकमिव
 यथावा लूतायाः स्वतंतुं प्रतीव ॥ अत-
 स्तल्लक्षणलाभः । उपादानकारणत्ववि-
 शिष्टकर्तृत्वं अभिन्ननिमित्तोपादान-
 त्वम् ॥ उपादानत्वं च स्वतादात्म्या-

पन्नकार्यं जनकत्वं ॥ निमित्तत्वं च
 कार्योत्पादनानुकूलज्ञान शक्तिसम्प-
 न्नत्वमिति ॥ ननु तदस्थइत्यत्र वृक्ष-
 स्साक्षात्सम्बन्धाभावेऽपि तदघटित-
 परंपरासम्बन्धसत्त्वात्सामीप्याच्च न
 दीं लक्षयितुं समर्थः । ननु ब्रह्मणि व-
 स्तुतः कारणत्वस्य परंपरासम्बन्धः
 सामीप्यंवास्तीति चेन्न साक्षात्सम्ब-
 न्धाभावेऽपि चन्द्र शाखान्यायेन परंप-
 रया कल्पितसम्बन्धादपि लक्षकत्वो-
 पपत्तेरिति ॥ अतस्तल्लक्षणलाभः ॥ का-
 दाचित्कत्वेऽसति व्यावर्तकत्वं तदस्थ-
 त्वमिति ॥ अत्र निर्विशेषब्रह्मबोधने

लौकिकदृष्टान्तः स्वाराज्यसिद्धावुक्तः॥
 पृष्ठे कोस्मिन्समाजेनरपतिरिति यो-
 मत्तमातङ्गपृष्ठे मुक्ताजालांतराले शशि-
 धवललसच्छत्रमूले स्फुरन्सः॥ इत्युक्तः
 पुंविशेषं सपादिपरिचिनोत्येषराजेति-
 सर्वं मुक्त्वैकं येनपश्यन्नमुमपरविधं सै-
 षराजेतिवेत्ति ॥ दार्ष्टान्तोपितत्रैवोक्तः ॥
 वर्णिता विविदिषादियंत्रणा त्पुंविशे-
 षमिवलक्षणोक्तयः । विश्वसर्गविषया-
 गमाः परं लक्षयन्तिनिरवद्यचिद्धनमिति।
 तटस्थलक्षणे यद्यपि तत्त्वमस्यादिवा-
 क्यवन्नान्वयानुपपत्तिर्नापिप्रकृष्टप्रका-
 शशशीतिव दभेदान्वयः । तथाप्युप-

क्रमादिलिङ्गवलात् शुद्धमेव तटस्थ-
 वाक्यानि बोधयन्तीतिसिद्धम् ॥ इति-
 तटस्थलक्षणम् ॥ अथस्वरूपलक्षणम् ॥
 सत्यं ज्ञानमनंतं ब्रह्मेतिस्वरूपलक्षण-
 म् ॥ असत्याज्ञानांतत्त्वादिनिवर्त्तकत्वेन
 स्वरूपमात्रावबोध कत्वम् ॥ अतश्च
 स्वरूपं स द्वावर्त्तकं स्वरूपलक्षण-
 मिति लक्षणलाभः ॥ तथाचोक्तं संक्षे-
 पशारीरके ॥ ब्रह्मेतिशेषिपदमत्रहिल-
 क्ष्यमेकं शेषाणिलक्षणसमर्पणमस्यकु-
 र्युः ॥ लक्ष्यार्पणेन सहलक्षणवाचिसर्वं
 संगच्छतेऽरुणपदं क्रयवाचिनेव ॥ १७॥
 सत्यंज्ञानमित्यत्र ब्रह्मपदंशेषि एकं

लक्ष्यं इतराणि सत्यादि पदानि लक्ष-
णवाचकानि कुर्युः सम्पादयेयुः॥ ततः
लक्ष्यार्पणेन पदेन लक्षण वाचिपदं संग-
च्छते यद्ब्रह्म तत्सत्यज्ञानाद्यात्मक मि-
तिवाक्यभावेन संगतं भवतीत्यर्थः॥ प्र-
धानेतरे षामन्वये दृष्टान्तमाह अरुण-
पदेति अरुणया पिङ्गाक्ष्या गवा सोमं-
क्रीणातीत्यत्र तृतीयां तारुणा दिपदानि
क्रयसाधनार्थानि क्रीणातीत्यनेनान्वी-
यन्ते ॥ आरुण्यादिविशिष्टक्रयस्यैव
विधेयत्वादिति यद्वत्तद्वदित्यर्थः ॥ ल-
क्षणसमर्पणप्रकारोऽपितत्रैवोक्तः तथा
च तत्त्वं पदवदत्रापि शबलैशपरित्या-

गेन शुद्धेजहदजहल्लक्षणैव । शवल
 पदान्याह ॥ आकाशादौ सत्यता ता-
 वदेका प्रत्यङ्मात्रे सत्यता का-
 चिदन्या ॥ तत्संपर्कात् सत्यता त-
 त्रचान्या व्युत्पन्नोयंसत्यशब्दस्तुतत्र ॥
 १७८ ॥ अस्यार्थः ॥ ननु किं नु तत्सत्या
 दिवाच्यं शवलं कथं वा तत्र व्युत्पत्ति
 रिति जिज्ञासायां तदाह ॥ आकाशा
 दौ सत्यतेत्यारभ्याकाशादावस्तितेत्य
 न्तैः सप्तभिः श्लोकैः ॥ आकाशघटा
 दौ सत्यता व्यावहारिकसत्यता ॥ व्या
 वहारिकसत्यत्वं च परमार्थसत्यत्वात्
 कल्पितभेदोस्त्येव ॥ सत्यंचानृतञ्च स-

त्यमभवदिति श्रुतेः । आकाशादेरात्म
 कार्य्यस्यार्थक्रियाकारित्वदर्शनाच्च ।
 परमार्थसत्यतातिरिक्तावियदादिसत्य
 तास्तीत्यर्थः ॥ प्रत्यङ्मात्रेशुद्धात्मनि
 सत्यतापारमार्थिकी सत्यता अन्याऽऽका
 शादिसत्यत्वाद्विलक्षणाऽत्यन्तावाध्या
 र्थलक्षणा ॥ व्यावहारिकसत्यत्वमेकमा-
 काशाद्यस्ति परमार्थसत्यत्वञ्च प्रत्य-
 ग्रूपमन्यदस्तीत्यर्थः ॥ ततः किं तत्राह त
 त्संपर्कात् । तयोः सत्ययोः परस्परं ता
 दात्म्यात् निष्पन्नेति शेषः ॥ तत्रेन्यनु
 षङ्गः ॥ सत्यता तत्रचान्या समुदाया
 त्मिका ॥ ततोपि किं तत्राह व्युत्पन्नइति

तत्र शबले प्रत्यक्षादिसिद्धे सत्य
 शब्दस्य व्यवहारानुरोधेन शक्तिग्रहइ
 त्यर्थः ॥ एवमुत्तरत्रापि द्रष्टव्यम् । १७८ ।
 बुद्धेर्वृत्तौ ज्ञानता तावदेका प्रत्यग्वोधे-
 ज्ञानता काचिदन्या ॥ तत्सम्पर्का
 ज्ञानता तत्र चान्या व्युत्पन्नोयं ज्ञानश-
 ब्दस्तु तत्र ॥ १७९ ॥ बुद्धेर्वृत्तौ चक्षुरा-
 दिजन्यांतः करणवृत्तौ ज्ञानता चैतन्या
 भिव्यञ्जकत्वरूपा ज्ञानता प्रत्यग्वोधे
 प्रत्यक्चैतन्ये ज्ञानता स्वप्रकाशज्ञानस्व
 रूपत्वेत्यर्थः ॥ बुद्धेर्वृत्तौ तावदानन्दतैका
 प्रत्यङ्मात्रे काचिदानन्दताऽन्या ॥ तत्स-
 म्पर्कात्तत्र चानन्दतान्या व्युत्पन्नोयंत-

त्रचानन्दशब्दः ॥ १८० ॥ आका-
 शादौनित्यतातावदेका प्रत्यङ्मात्रेनि-
 त्यताकाचिदन्या ॥ तत्सम्पर्कान्नित्य
 तातत्रचान्या व्युत्पन्नोयंनित्यशब्द-
 स्तुतत्र ॥ १८१ ॥ आकाशादौशुद्धताता
 वदेका प्रत्यङ्मात्रेशुद्धताकाचिदन्या
 तत्सम्पर्कच्छुद्धतातत्रचान्या व्युत्प-
 न्नोयंशुद्धशब्दस्तुतत्र ॥ १८२ ॥ आ-
 काशादौशुद्धताऽस्पृश्यतादिरूपा ॥ गो-
 वत्सादौमुक्ततातावदेका प्रत्यङ्मात्रे-
 मुक्तताकाचिदन्या ॥ तत्सम्पर्कान्मु-
 क्तातत्रचान्या व्युत्पन्नोयंमुक्तशब्द-
 स्तुतत्र ॥ १८३ ॥ आकाशादावस्ति-

तातावदेका प्रत्यक्तत्त्वेचास्तिताका-
चिदन्या ॥ तत्सम्पर्कादस्तितातत्र-
चान्या व्युत्पन्नोयंतत्रचास्तीतिशब्दः
॥ १८४ ॥ योयश्शब्दो यत्कृतेर्थेनिरूढ
स्तत्रैवार्थेलक्षणावृत्तिरस्य ॥ वक्तव्या-
स्यात्पण्डितैरेवमेतत् प्रत्यक्पूर्णब्रह्म-
वेदान्तवेद्यम् ॥ १८५ ॥ नचात्रनीलो-
त्पलवत् विशिष्टसंसर्गान्वयवाचकत्वं
किंतुवक्ष्यमाणप्रातिपदिकार्थमात्राख-
ण्डार्थत्वम् । इतितत्पदार्थः ॥ अथत्वं-
पदार्थनिरूपणम् ॥ शुद्धचिन्मात्रप्रत्य-
क्कूटस्थचैतन्यं त्वंपदार्थः ॥ तथा च
श्रुतिर्वृहदारण्यकोपनिषदि ॥ कतम-

आत्मेति योयंविज्ञानमयः प्राणेषु
 हृद्यन्तज्योतिः पुरुषः स समानस्सन्नु-
 भौल्लोकावनुसञ्चरतिध्यायतीव लेला
 यतीव सहिस्वप्नोभूत्वेमंलोकमतिक्रा-
 मति मृत्योरूपाणि ॥ ६ ॥ समानः स-
 न्नित्यत्रपूर्वोक्तकर्तृकरणक्रियाकर्म-
 चेत्युपाधिचतुष्टयेन सह अनाद्यवि-
 द्या तादात्म्यंप्राप्तसन्नुभौ इहलोक-
 परलोकौ अनुसञ्चरति गच्छतीव
 प्रतीयतेध्यायंत्याञ्चबुद्ध्यां ध्यायती-
 वात्माप्रतीयते नतुस्वतः ॥ स्वतस्तु
 कूटस्थप्रत्यक्शुद्धचिन्मात्रम् ॥ तथा
 च भगवद्वचनं ॥ प्रकृतेः क्रियमाणानि

गुणैः कर्माणिसर्वशः अहङ्कारविमूढा-
 त्मा कर्त्ताहमिति मन्यते ॥ २७ ॥ अन्य-
 त्राप्युक्तम् ॥ उपाधिरन्तः करणं त्वम-
 र्थं जीवत्वमाभासनमत्र तद्वत् ॥ तद-
 न्वितांचित्प्रतिविम्बमेव मनन्वितांता-
 मिह विम्बमाहुः ॥ २ ॥ तां शुद्धां प्रमा-
 तृत्वादिधर्मविशिष्टां अन्तःकरणोप-
 हितां प्रतिविम्बं जीवत्वं चाहुः तामे-
 तामेवानुपहितां विम्बं शुद्धं चाहुर्विद्वां-
 स इति ॥ तथा वार्तिककारैरप्युक्तम् ॥
 बुद्धेः स्यादपराधोयं यद्वाह्यार्थानुका-
 रिता ॥ प्रत्यक्त्वं चिन्निभत्वं च कौट-
 स्थ्यान्नायमात्मनि ॥ ५ ॥ अन्वय-

व्यतिरेकाभ्यां जाग्रत्स्वप्नसुषुप्तिषु ॥
 बाह्यनिरस्यधीरूपं चिन्मात्रात्मावशे-
 षयेत् ॥ इतित्वंपदार्थः ॥ अथब्रह्मात्मै-
 क्यतत्त्वसाक्षात्कारहेतु भूता वाक्य-
 करणिका शाब्दीप्रमानिरूपणम् ॥
 आकांक्षायोग्यतासन्निधिमत्पदसमु-
 दायो वाक्यम् तत्त्वमसि अहंब्रह्मास्मि
 प्रज्ञानं ब्रह्मेत्यादि ॥ अन्वयानुपपत्ति-
 राकांक्षा॥वाक्यार्थावाधोयोग्यता॥अवि-
 लम्बेनोच्चारणंसन्निधिः॥अव्युत्पन्नस्य
 संगतिग्रहाभावा न्नतस्यवाक्यजन्य
 प्रसोत्पद्यते॥पदपदार्थयोःस्मार्यस्मारक
 भावःसंगतिः ॥ सा द्विधा शक्तिर्लक्ष

णाचेति ॥ शक्तिर्नाम मुख्यावृत्तिः पद-
पदार्थयोर्वाच्यवाचकभावसम्बन्धइति
यावत् ॥ सा च द्विधा योगोरुद्धिश्चेति
॥ अवयवशक्तियोगः प्रकृतिप्रत्यया-
र्थयोः सम्बन्धेन शब्दस्यार्थेषु वर्तन-
मितियावत् ॥ यथापाचकादिपदानाम् ॥
रुद्धिः समुदायशक्तिः प्रकृतिप्रत्यया-
र्थयोः सम्बन्धेन विना शब्दस्यार्थेषु
वर्तनमितियावत् ॥ यथा घटादिपदा-
नां ॥ सा च शक्तिर्व्यवहारादिना गृह्यते ॥
वेदान्तनये योग्येतरान्वितेर्था शक्तिः
वेदान्तेषु सर्वत्र ब्रह्मैवान्वितं ॥ सर्ववेदा-

१ तथाचोक्तम् ॥ शक्तिग्रहं व्याकरणोपमानकोशाप्तवाक्याद् व्यवहारतश्च
वाक्यस्य शेषाद्विभृतेर्वदन्ति सानिध्यतः सिद्धपदस्य वृद्धा इति । ५ ।

यत्पदमामनन्ति ॥ तंत्वौपनिषदं पु-
 रुषं पृच्छामीत्यादिश्रुतेः तत्तु समन्व-
 यादितिसूत्रञ्च अस्यार्थः । तुशब्दः
 पूर्वपक्षव्यावृत्त्यर्थः । तद्ब्रह्म सर्वज्ञं सर्व-
 शक्तिजगदुत्पत्तिस्थितिलयकारणं वे-
 दान्तशास्त्रादेवावगम्यते । कुतः सम-
 न्वयात् । सर्वेषु हि वेदान्तेषु वाक्यानि
 ब्रह्मणि षड्विधलिङ्गतात्पर्येण समनु-
 गतानि । अतएव ब्रह्मैव सर्वत्रानुगत-
 मित्यर्थः ॥ १ ॥ लक्षणा शक्यसम्बन्धः
 साचत्रिविधा जहल्लक्षणा ऽजहल्लक्षणा
 जहदजहल्लक्षणाचेति ॥ शक्यार्थपरि-
 त्यागेन तत्सम्बन्धार्थांतरे वृत्तिर्जह-

ल्लक्षणा ॥ यथागंगायांघोषइत्यत्र
 गंगापदस्य तीरे शक्यार्थापरित्यागेन
 तत्सम्बन्धार्थांतरेवृत्तिरजहल्लक्षणा ॥
 यथाशोणोधावतीत्यत्र शोणगुणविशि-
 ष्टाश्वादिद्रव्येषु ॥ शक्यैकदेशपरि-
 त्यागेनैकदेशवृत्तिर्जहदजहल्लक्षणा
 यथासोऽयंदेवदत्तइत्यादौ साचाग्रेवि-
 स्तरेण वक्ष्यते तात्पर्यमपि शाब्दबो-
 धेकरणं तच्चद्विविधं शब्दतात्पर्यं वक्तृ-
 तात्पर्यंचेति तत्रशब्दतात्पर्यंतदर्थप्रती-
 तिजननयोग्यत्वं तदेव शाब्दबोधे-
 करणं नतुवक्तृतात्पर्यं तस्यशुकादि-
 शब्दे व्यभिचारादिति ॥ वेदान्ते वा-

च्यार्थेशवलपदेशक्तिग्रहः शुद्धाधिष्ठाने
 लक्षणा ॥ तथा हि मायादिसमष्टिस्तदुपहि-
 तचैतन्यं ॥ एतदाधारानुपहितचैतन्यं
 तप्तायः पिण्डवत् ॥ एतत्रयं अविवि-
 क्तमेकत्वेनावभासमानं तत्पदवाच्या-
 र्थो भवति ॥ विविक्तमखण्डचैतन्यं त-
 त्पदलक्ष्यार्थो भवति अविद्यादिव्यष्टि-
 रेतदुपहितचैतन्यं एतदाधारानुपहितं
 प्रत्यक्चैतन्यं एतत्रयंतप्तायः पिण्डवद-
 विविक्तंसदेकत्वेनावभासमानं त्वं पद-
 वाच्यार्थो भवति ॥ विविक्तं प्रत्यक् चै-
 तन्यं त्वंपदलक्ष्यार्थो भवति प्रातिलो-
 म्येन सच्चिदानन्दलक्षणतयाऽञ्चति-

प्रकाशतइतिप्रत्यक्॥ प्रत्यक्च तत्तच्चैत-
न्यं प्रत्यक्चैतन्यं चेतनस्यभावः चै-
तन्यं ज्ञप्तिस्वरूपमित्यर्थः ॥ एतौ ल-
क्ष्यार्थावुपादाय सम्बन्धत्रयेण साहितं
तत्त्वमस्यादिवाक्यं लक्षणयाऽखण्डा-
र्थबोधकं भवति तथाचोक्तम् ॥ स्वरा-
ज्यासिद्धौ ॥ बाधा ध्यासविशेषणैक्य-
विषयनाम्नश्चतुर्धा मतं सामानाधि-
करण्यमाद्यमिहनव्यथोद्यमास्याच्छु-
तिः ॥ ध्यानाद्यश्रवणादनित्यफलता-
दोषाच्चनाध्यासधी स्तादात्म्यं नवि-
रुद्धयोरितिवलाद्वस्त्वैक्यपक्षस्थितिः ॥

१ बाधः स्थानांपुरुषइत्यादौ । २ अध्यासः मनोब्रह्मे त्युपासीतेत्यादौ ॥ विशेषणं
दण्डिपुरुष इत्यादौ । ३ नांम्रः समानविभक्तिक पदस्य । ४ ऐक्य विषयोऽखण्डार्थः ।

३९ ॥ परोक्षानवाप्तत्वबुद्धिपरस्मिन्न
पूर्णत्वदुःखित्वमोहप्रतीचि ॥ निहतुं
निजालौकिकंचात्मतत्त्वं पदेवक्तुमन्यो-
न्यतः सामिलाषइति ॥४४॥ सम्बन्ध-
त्रयंतुपदयोः सामानाधिकरण्यं सामा-
नाधिकरण्यं नामभिन्नप्रवृत्तिनिमित्ता-
नां शब्दानां एकास्मिन्नर्थेवृत्तिः॥ यथा-
सौयंदेवदत्तइत्यत्र तत्कालविशिष्टदेव-
दत्तवाचकसशब्दस्य एतत्कालविशिष्ट-
देवदत्तवाचकायंशब्दस्य च एकस्मि-
न्देवदत्तपिण्डेवृत्तिः सामानाधिकर-
ण्यम् ॥ पदार्थयोर्विशेषणाविशेष्यभा-
वः ॥ यथा तत्रैव सशब्दार्थतत्काल-

विशिष्टायंशब्दार्थेतत्कालविशिष्टयो-
रन्योन्यभेदव्यावर्तकतया विशेषण
विशेष्यभावः ॥ सोयं अयंसइतिपद-
योरर्थयोर्वा अविरुद्धवाक्यार्थेन सह
लक्ष्यलक्षणभावः ॥ यथा तत्रैव सोय-
मित्यादि वाक्ये सशब्दायंशब्दयोस्त-
दर्थयोर्वाऽविरुद्धेनदेवदत्तपिण्डेन वा-
क्यार्थेनलक्ष्यलक्षणभावः॥ तथा तच्च-
मस्यादिवाक्ये तत्त्वंपदयोः परोक्षत्वा-
परोक्षत्वाविशिष्टेश्वरजीववाचकयोरख-
ण्डचैतन्ये तात्पर्येण वृत्तिः सा-
मानाधिकरण्यं ॥ तथातत्त्वंपदार्थ-
योरीश्वर जीवयोरन्योन्यभेदव्या-

वर्तकतया तत्त्वमसि त्वंतदसि
 इतिविशेषणविशेष्यभावः ॥ तथा तत्त्वं
 पदयोस्तदर्थयोर्वाक्यार्थेनाविरुद्धाख-
 ण्डचैतन्येन सह विरुद्धांशपरित्यागेन
 लक्ष्यलक्षणभावः तदुक्तं सामानाधि-
 करण्यं च विशेषणविशेष्यता ॥ लक्ष्य
 लक्षणभावश्च पदार्थप्रत्यगात्मनामिति
 ॥ अस्यार्थस्तूक्तएव ॥ एतदभिप्रायेण
 वाक्यवृत्तावप्युक्तं भाष्यकारैः ॥ तत्त्व-
 मस्यादिवाक्यं च तादात्म्यप्रतिपादने
 लक्ष्यौतत्त्वंपदार्थौद्वावुपादाय प्रवर्तते ॥
 तादात्म्यप्रतिपादनेऽखण्डस्वरूपप्रति-
 पादने तथा ॥ संसर्गोवाविशिष्टोवा वा-

क्यार्थो नात्र सम्मतः ॥ अखण्डैकरस-
त्वेन वाक्यार्थो विदुषां मत इति संसर्ग-
स्य वा विशिष्टस्य वा विशिष्टैक्यस्य
वा प्रत्यक्षादिविरुद्धत्वेन तत्त्वमस्यादि
वाक्यार्थप्रतिपाद्यत्वायोगात् ॥ संसर्ग
विशिष्टान्वयत्वं च नीलोत्पलादौ बो-
ध्यं अत्र तत्त्वं तत्त्वं तदित्यभेदसंसर्गः ब्र-
ह्म विशिष्टो जीवः जीवविशिष्टं ब्रह्मेति-
विशिष्टः ॥ मायाविशिष्टचैतन्यवि-
शिष्टान्तःकरणविशिष्टचैतन्य मिति-
वैशिष्टैक्यम् ॥ एतेषां वाक्यार्थानां
नात्र सम्भवः ॥ अखण्डार्थमेव ॥ अ-
खण्डत्वं नाम सजातीयविजातीय स्व-

गतभेदशून्यत्वं ॥ सर्वस्य प्रपञ्चस्य
 ब्रह्मव्यतिरिक्तस्य कल्पितत्वे मिथ्या-
 त्वाद्विजातीयभेदशून्यता ॥ जीवपर-
 मात्मनोरत्यन्तैक्यात् सजातीयभेद-
 शून्यता ॥ अथवात्रिविधपरिच्छेद शू-
 न्यत्वमखण्डत्वं ॥ विभुत्वाद्देशपरिच्छेद
 शून्यत्वम् ॥ नित्यत्वात्कालपरिच्छेद-
 शून्यत्वम् ॥ सर्वात्मकत्वाद्दस्तुपरिच्छेद-
 शून्यत्वम् ॥ तथा च श्रुतिः वेदाहमेत-
 मजरंपुराणं सर्वात्मकं सर्वगतं विभु-
 त्वादित्यादि ॥ यद्वा अपर्यायानेकश-
 ब्दप्रकाश्यत्वे सति अविशिष्टत्वमण्ड-
 त्वं ॥ तदुक्तं कल्पतरौ ॥ अविशिष्टमपर्याया

नेकशब्दप्रकाशितम् ॥ एकं वेदान्तनि-
 ष्णाता अखण्डं प्रतिपेदिरे इति ॥ एवं तत्त्व-
 मस्यादि वाक्यजन्याऽखण्डाऽपरोक्ष-
 ज्ञानादज्ञाननिवृत्तिरानन्दावाप्तिश्च भव-
 ति । तदुक्तं भाष्यकारैः ॥ प्रत्यक् बोधो य आ-
 भाति सोऽद्वयानन्दलक्षणः । अद्वयानन्द-
 रूपश्च प्रत्यक् बोधकलक्षणः ॥ इत्थम-
 न्योऽन्यतादात्म्य प्रतिपत्तिर्यदा भवेत् ॥
 अब्रह्मत्वं त्वमर्थस्य व्यावर्त्येत तदैव हि ।
 तदर्थस्य च पारोक्ष्यं यद्येवं किं ततः शृणु
 पूर्णानन्दैकरूपेण प्रत्यक् बोधोऽवतिष्ठ-
 ते ॥ इत्यन्योऽन्यतादात्म्य प्रतिपत्तिः ॥
 अहं ब्रह्मास्मीति ब्रह्मैवाहमस्मीत्यख-

३११

१

ण्डाकारवृत्तिः॥तथावृत्त्याऽज्ञाने निवृ-
 त्तेऽहंब्रह्मत्वपरोक्षत्वादीनां निवृत्तत्वा-
 त्प्रत्यगात्मन अखण्डानन्दाऽवस्थि-
 तिर्भवतीति श्लोकतात्पर्यार्थः ॥ तथा-
 निर्विशेषाऽखण्डार्थप्रतिपादने स्वरा-
 ज्यसिद्धौदृष्टान्तः ॥ असंसर्गिसत्यार्थ-
 तास्यात्पदानामनन्यार्थतावाप्यखण्डा-
 र्थतात्र॥प्रसिद्धाह्यसौवाक्यमात्रप्रबोधा-
 त्प्रकृष्टप्रकाशशशशित्यादिवाक्ये॥४५॥
 प्रकृष्ट प्रकाशत्वचन्द्रत्वयोगव्यवच्छे-
 दभेदादयोनैवपृष्टाः ॥ नवाशाब्दधीर-
 स्यजिज्ञासितेर्थे ततोवाक्यतश्चन्द्रमात्र

१ व्यवच्छेदभेदादयः अन्यतारागणनिष्ठसंसर्गादिः ।

प्रबोधइति ॥ एवंतत्त्वमसित्वंतदसि॥इ-
तिगुरुणाबोधितेसत्यहंब्रह्मास्मीति सा-
क्षादपरोक्षाऽनुभववाक्यार्थउदेति तेन-
पुरुषः कृत्यकृत्योभवति ॥ यस्यत्वेवं
श्रुतोपिवाक्यार्थेनसाक्षात्कारः ॥ तस्य
पुरुषापराधोज्ञातव्यः ॥ अतएवपुरुषा-
पराधयुक्तस्य यथा पित्तदूषितरसनस्य
सितामश्रुतो मधुरत्वेनजानतोपिमा-
धुर्यनिमित्ततृप्तिविशेषोत्पत्तिः ॥ कुतः
पित्तदोषेण माधुर्यसाक्षात्काराभावात्
तथाऽहंब्रह्मास्मीति साक्षात्शास्त्रतश्च
जानतोपि नतत्प्राप्तिरूपंकर्तृभोक्तृत्व-
बन्धरहितं ब्रह्मानन्दफलं तस्यप्रतीय-

तइति युक्तमस्यपुरुषापराधयुक्तत्वम् ॥
 पुरुषाऽपराधश्चोक्तस्सर्वज्ञमुनिभिः ॥ त-
 थाहि ॥ पुरुषाऽपराधमालिनाधिषणानिर-
 वद्यचक्षुरुदयापियथा ॥ नफलायभच्छु-
 विषयाभवति श्रुतिसम्भवापितुतथात्म-
 निधीयः ॥ १४ ॥ पुरुषापराधविगमेतुपुनः
 प्रतिबन्धकव्युदसनात्सफला ॥ मणि-
 मन्त्रयोरपगमेतुयथापावकाद्भवतिधूम-
 लताइति ॥ १५ ॥ अस्यार्थः ननुनिर्दुष्टप्र-
 माणजन्यं ज्ञानमप्रमाण्यशंकावशाद-
 ध्यासं ननिर्वर्त्तयतीति कदृष्टमित्या-
 शंक्य दृष्टान्तमाह पुरुषेति ॥ भर्तुर्नाम

१ निष्प्रतिबन्धलताकारोधूमउत्पद्यते इत्यर्थः ॥

कश्चित्कस्यचिद्राज्ञोऽत्यन्तवल्लभो ब्रा-
ह्मणो राजोपजीविभिर्मात्सर्यात् द्विष्य-
माण आसीत् सकदाचिद्दैवयोगा-
न्नेत्रे पिधायारण्येक्षिप्तश्चिरं तत्रस्थितो-
दैवयोगेनारण्यैकस्सह पुरसमीपमा-
गतोपि विद्वेषिराजकीयावरुद्धमार्गः
पुरंप्रवेष्टं न शशास राजाच भर्तुर्मृतः
प्रेतो जात इति तैः प्रबोधितस्सन् तथैव
निश्चयमकरोत् ॥ दैवात्कदाचिद्बहि-
र्गतो बाह्योपवनं तं दृष्ट्वापि ब्रह्मराक्षसं
मेने निरवद्यनिश्चितचक्षुर्विषयेपि जाते
यथा प्रेतभयात् राजानश्रद्धधानः
तथामहावाक्यजन्याप्रमाणभूताप्यहं-

ब्रह्मास्मीतिधी वेदान्ताः साक्षात्ब्रह्म-
 बोधयन्ति नवा संसारिजीवः परमा-
 त्मा सम्भवति नवेति संदिहानः क-
 र्मठद्वैतवादिभिः सहवर्तमानः पूर्वकृ-
 त्यनाशभयात् अयमहमस्मि परं-
 ब्रह्मेति ज्ञानेन श्रद्धावान् अयमेवपु-
 रुषापराधः सच बहुविधः । तथाहि ॥
 असम्भावना विपरीतभावना विषया-
 शक्तिः प्रज्ञामाद्यं कुतर्काऽश्रद्धादिभे-
 दात् षड्विधः ॥ तत्र असम्भावनाद्वि-
 विधा । प्रमाणगताऽसम्भावना प्रमे-
 यगताऽसम्भावनाचेति तत्र (प्र-
 माणगतः संशयः) प्रमाणगता

ऽसम्भावना यथा वेदान्ताः शुद्धात्मानं
 बोधयन्ति न वा विधिनियोज्यतया बोध-
 यन्ति स्वतन्त्रं वा मुक्तिफलं मर्पयन्ति
 न वेत्यादि ॥ ते च संशयाः शारीरकप्र-
 थमाध्याये भाष्यकारैर्निराकृताः । तद-
 र्थं च सिद्धवत्कृत्योक्तसंक्षेपशारीरकेश-
 क्रोतिसिद्धमवबोधयितुञ्च वाक्यं शक्नो-
 तिकार्यरहितं वदितुञ्च वाक्यं शक्नो-
 त्यखण्डमवबोधयितुं च वाक्यं शक्नो-
 ति मुक्तिफलमर्पयितुं च वाक्यमिति ॥
 एते सर्वे संशयाः श्रवणेन प्रामाण्यनि-
 श्रयेन च निवर्तन्ते श्रवणादिकं चोक्तम्
 शब्दशक्तिविषयं निरूपणं युक्तिः

श्रवणमुच्यते बुधैः ॥ वस्तुतत्त्वविषयं
 निरूपणं युक्तितोमननमित्युदीर्यते ॥
 चेतसस्तु चितिमात्रशेषता ध्यानमि-
 त्यभिवदन्ति वैदिकाः ॥ अंतरंगमिद-
 मित्थमीरितं तत्कुरुष्व परमात्मबुद्धये
 इति ॥ प्रामाण्यं तु तद्वति तत्प्रकारक-
 त्वम् ॥ ७७ ॥ तच्च वेदान्तनयेवृत्तेः
 साक्षिभाष्यत्वात् स्वतस्त्वप्रामाण्यम् ॥
 प्रमेयगताऽसम्भावनापिद्विविधा जी-
 वात्मगतपरमात्मगतभेदात् ॥ तत्र
 ब्रह्मसद्वितीयं अद्वितीयं वा अद्विती-
 यत्वेपि आनन्दगुणकं आनन्दस्व-
 रूपं वेत्यादि परमात्मगताः संशयाः ॥

जीवस्य परमात्मना सैक्यं सम्भवति
 न वा ॥ ऐक्येऽपि तज्ज्ञानं मुक्तिसाधनं
 न वेत्यादि जीवात्मगतसंशयः ॥ अय-
 च्च मननेन तर्कात्मकेन निवर्तते ॥
 विपर्ययस्तु अतस्मिन्स्तद्वृद्धिस्फुरणं
 यथाश्रुतेऽपि वेदान्ते पुनः पुनर्देहादि-
 ष्वात्मबुद्धिस्फुरणं जगत् सत्यत्वबुद्धि-
 स्फुरणं च तच्च विजातीयप्रत्ययातिर-
 स्कारेण सजातीयप्रत्ययप्रवाहरूपात्म-
 केन निदिध्यासनेन निवर्तते ॥ अस्य
 संशयविपर्यययुक्तस्य भगवतैवोक्तं बहु
 कष्टम् ॥ ३ ॥ गीतायां तथाहि अज्ञ-
 श्चाश्रद्बुधानश्च संशयात्मा विनश्यति ।

नायं लोकोस्ति न परो न सुखं संश-
 यात्मनः ॥ ४० ॥ तयोर्मध्ये अज्ञस्य
 तु मोक्षसुखस्यैव प्रतिबन्धः संशया-
 त्मनस्तु भोगकाले मोक्षसाधनेषु
 रुचिः मोक्षसाधनकाले भोगेषु प्रीति-
 रित्युभयलोकसुखं नश्यति ॥ विषया-
 शक्तेः पुरुषापराधत्वं कठोपनिषदि
 उक्तम् ॥ पराञ्चिखानि व्यतृणत्स्व-
 यम्भूस्तस्मात्पराङ्पश्यति नान्तरा-
 त्मन् ॥ कश्चिद्धीरः प्रत्यगात्मानं
 मेक्षदावृत्ताचक्षुरमृतत्वमिच्छन् ॥ १ ॥
 पराचः कामाननुयन्ति बालास्ते मृत्यो-
 र्यन्ति विततस्य पाशम् ॥ अथ धीरा अ-

मृतत्वं विदित्वा ध्रुवमध्रुवेष्विह न प्रार्थ-
यन्ते ॥ २ ॥ तथाध्यायतोविषया-
नित्यारभ्य बुद्धिनाशात्प्रणश्यतीत्य-
न्तेन भवता महज्ज्ञानहानिकरत्वं वि-
षयाशक्तेः प्रदर्शितमित्यतो मुख्यज्ञान-
साधनैः श्रवणादिभिर्निरस्तव्यामुमुक्षु-
भिः तथाचोक्तं भाष्यकारैः ॥ सच्छ्रद्धया
यः श्रवणादिनिष्ठोरजस्वभावं स धुनो-
ति बुद्धेः इति । वार्तिककारैरप्युक्तम् ॥
सन्नियम्येन्द्रियग्रामं बुद्ध्वा वारोप्य
निश्चलम् ॥ विषयांस्तत्स्मृतींस्त्यक्त्वा
तिष्ठेच्चिदनुरोधतः ॥ एषोऽभ्युपायः सर्वत्र
वेदान्तेषु प्रतिष्ठितः ॥ तत्त्वमस्यादि

वाक्योत्थज्ञानोत्पत्त्यर्थमादरात्॥प्रज्ञा-
 माद्यं तु गुरुभक्त्या ईश्वरोपासनया च
 नश्यति । तथा चोक्तम् ॥ यथाखनन्
 खनित्रेण नरोवार्य्यधिगच्छति ॥ तथा
 गुरुगतां विद्यां शुश्रूषुरधिगच्छतीति १
 कुतर्कास्तु श्रोत्रियतत्त्वनिष्ठाविद्वद्भिः सह
 सत्सङ्गेन निवर्तन्ते॥ गुरुवेदान्तवाक्येषु
 विश्वासात् दृढमुमुक्षया चाऽश्रद्धा न-
 श्यति॥एवं पुरुषापराधरूपसकलप्रति-
 बन्धक्षयेसतिकरतलामलकवत्साक्षाद-
 परोक्षं विज्ञानं कर्तृत्वादिभावरहितं
 राजते तथा चोक्तं भाष्यकारैः यदद्वयं
 ज्ञानमतीव निमलं महात्मनां तत्र न

शोकमोहता ॥ तयोरभावेन हि जन्म
कर्म वा भवेदयं ब्रह्मविदां विनिश्चय-
इति वार्तिककारपादा अप्याहुः ॥ यः
पश्येत् सर्वं शान्तमानन्दात्मानम-
व्ययं । न तेन किञ्चिदाप्तव्यं ज्ञातव्यं वा-
वशिष्यते ॥ कृतकृत्यो भवेद्विद्वान् जी-
वन्मुक्तो भवेत्सदेति ॥ विमुक्तश्च विमु-
च्यते ॥ ब्रह्मविदाप्नोति परम् । न तस्य
प्राणाद्युत्क्रामन्तीत्यादयः श्रुतयः ॥
आप्नोतीत्यत्र न स्वर्गाद्यपूर्वप्राप्तिवत्
प्राप्तिः किन्तु विस्मृतकंठमणिवत्पूर्वसि-
द्धस्यैवात्मनोऽज्ञाननिवृत्त्या स्मृतिमा-
त्रम् ॥ तथा च वार्तिककारपादा आहुः ॥

योयं स्थाणुः पुमानेष पुंधिया स्थाणु-
 धीरिव ॥ ब्रह्मास्मीति धिया शेषा ह्यहं
 बुद्धिर्निवर्तते ॥ १ ॥ राजसूनोः स्मृति-
 प्राप्तौ व्याधभावोनिवर्तते ॥ तथैवचात्म-
 नोज्ञस्य तत्त्वमस्यादिवाक्यतः ॥ २ ॥
 अन्यदृष्टाविवातोऽत्र न नियोगो मना-
 गपि ॥ मोहप्रध्वंसमात्रेण निवृत्ते रोग-
 हानिवत् ॥ ३ ॥ ननु विध्यभावे कथं
 शब्दप्रवृत्तिरित्याह ॥ माहात्म्यमेतच्छ-
 ब्दस्य यदविद्यां निरस्यति ॥ सुषुप्त इव
 निद्राया दुर्वलत्वाच्च बाध्यते ॥ ४ ॥
 आत्मनः क्रियाफलशालित्वोत्पत्त्यादि
 फलविलक्षणत्वेनापि न ज्ञाने विधिरि-

त्याह ॥ उत्पत्तिराप्तिर्विकृतिः संस्कृति-
 श्च क्रियाफलम् ॥ मुक्तिर्विलक्षणैतेभ्य-
 स्तेनेहानर्थकोविधिः ॥ ३ ॥ केचित्तु प्र-
 त्यगात्मैव ज्ञाता कर्ता चेत्याक्षते तान्
 प्रत्याह ॥ बुद्धेः स्यादपराधोऽयं यद्वाह्या-
 र्थाऽनुकारिताः ॥ प्रत्यक्त्वं चिन्निभत्वं च
 कूटस्थयान्नायमात्मनि ॥ ५५ ॥ वि-
 षयाकारेणात्माकारेण च परिणामो बुद्धे-
 रेव सिद्ध्यति नत्वात्मनि परिणामो यु-
 ज्यते ॥ तस्य कूटस्थत्वादित्यर्थः ॥ ५५ ॥
 विपक्षे दोषमाह ॥ कर्तृतां प्रत्यगालिङ्ग्य
 योऽकर्तात्मानमीप्सति ॥ उल्कापिशाचं
 सोऽभ्येति शीतार्तः पावकेच्छयेति ॥ ब्र-

ह्यविदोऽपि भिक्षाटनादौ कर्तृत्वोप-
लब्धेर्ज्ञानाभ्यासं प्रति कर्तृत्वेन प्रती-
तेश्च विचारमन्तरेण ध्याननियोगात् ॥

पा ज्ञानाऽभ्यासबलेनाऽकर्तृब्रह्मप्राप्तिरि-
त्याशङ्क्याह कर्तृतामिति ॥ प्रत्यगा-
त्मनि कर्तृतां परमार्थभूतां गृहीत्वा
ब्रह्मणश्चाऽकर्तृभोक्तृत्वेन गृहीतुं योऽपे-
क्षते सपारमार्थिककर्तृत्वादिनिवृत्त्य-
योगात् नानर्थान्निवर्तते ॥ न च ब्र-
ह्मप्राप्नोति ॥ यथाशीतार्तः शीतापह-
रणबुद्ध्यावह्निमिच्छन् उल्कापिशा-
चमनुगच्छन् नशीतनिवृत्तिप्रतिपद्यते
तस्याऽनग्नित्वादनर्थं च प्राप्नोति॥समी

पमुपसृप्तस्य पिशाचेन भक्ष्यत्वसम्भ-
वात् ॥ तथात्रापि द्रष्टव्यं ॥ प्रत्यगात्मनि
कर्तृत्वभोक्तृत्वादीनामविद्याध्यस्तत्वा-
त्तस्य च ज्ञानस्वरूपत्वात्तास्मिन् कर्तृ-
त्वारोपे नाध्यासनिवृत्तिः प्रत्युता-
ध्यासान्तरमाप्नोति ॥ अतश्च मुख्या-
धिकारिणो व्युत्पन्नस्य कृतोपास्तेश्च
वेदान्तमहावाक्यश्रवणमात्रेण साक्षा-
त्कारः ॥ यस्य पुनः प्रतिबन्धस्तस्य
प्रसंख्यानात्मकविचारेण साक्षात्कार-
इति न ज्ञाने विधिध्याननियोगोवा ॥
यत्तु ब्रह्मविदो भिक्षाटनादौ प्रवृत्तिस्त-
द्वाधितानुवृत्त्या ॥ ध्यानं तस्य तु यादृ-

च्छिकम् ॥ अविद्याध्यासनिवृत्तौ प्र-
 माताप्रमाणप्रमेयप्रमितिश्चेति पदार्थ-
 चतुष्टयस्य निवृत्तत्वात् ॥ तदनन्तरं
 कस्याप्यवच्छेदकस्याऽभावात् ॥ कव-
 लीकृताविद्या तत्कार्यस्य विदुषः ब्रह्म-
 मात्रावशिष्टत्वात् ॥ न किञ्चिदपि कर्तृ-
 त्वादिकमस्तीति सिद्धम् ॥ तदुक्तम्
 तत्रैव ब्रह्मवल्लीवार्तिके एवं ज्ञातं विजा-
 नाति विमुक्तश्च विमुच्यते ॥ निवर्तते
 निवृत्तं च त्रिवः शपथयाम्यहम् ॥४॥
 नन्वज्ञातं ब्रह्म ज्ञायते ॥ बद्धो जीवः प्र-
 तीतं चाऽज्ञानादिजगन्निवर्तत इत्यतो ब्र-
 ह्मणः कर्मत्वं जीवस्य ज्ञानं प्रतिकर्त-

त्वं च स्यात् ॥ कथमुच्यते प्रमात्रादि-
निवृत्तीत्याशंक्याह एवमिति ॥ एवं पूर्वो-
क्तमज्ञानहानिमात्रतः विस्मृतकंठाभ-
रणवत् ॥ प्राप्तप्राप्तिरिवास्य प्राप्तिरि-
त्यतो न कर्मकर्तृत्वादिविरोधः ॥ ब्रह्मैव
सन् ब्रह्माप्नोति ॥ प्रज्ञानं ब्रह्म विमुक्त-
तश्च विमुच्यते ॥ इत्यादिशास्त्रप्रतिपा-
द्यत्वादस्यार्थस्येति शपथपूर्वकं जगर्ज-
निरिति ॥ ४ ॥ अत्रशिष्टं स्वतोबुद्धं शुद्धं
मुक्तं ततोभवेत् ॥ नातः स्याद्भावनापेक्षा
नापि मानान्तरं प्रति ॥ ५ ॥ सकार्या-
विद्यानिवृत्तौ किमवशिष्यते तदाह ॥

१ ततः कर्तृकर्मविरोधात्.

अविशिष्टमिति ॥ यथोक्तस्य वस्तुनो-
 ऽवशिष्टत्वे ॥ तत्र नियोगभावनयोरन्य-
 तरापेक्षा मानांतरापेक्षावानावतरतीति
 प्रस्तौति नातइति ॥ भावनाशब्देन नियो-
 गोऽपि गृह्यते ॥ नित्यत्वादुक्तस्य मुक्ति-
 रूपस्य वस्तुनोनियोगभावनयोरपेक्षा
 न युक्ता ॥ बुद्धत्वान्मानान्तरं प्रत्यपि
 नापेक्षा तत्र सिद्ध्यतीत्यर्थः ॥ ८ ॥ तथा च ॥
 प्रमाता च प्रमाणं च प्रमेयोनिश्चिति-
 स्तथा ॥ यत्सान्निध्यात्प्रसिद्ध्यन्ति तत्सि-
 द्धौ किमपेक्षते ॥ ११ ॥ तथा च श्रुतिः ॥ न
 निरोधो न चोत्पत्तिर्न सिद्धो न च साध-
 कः ॥ न मुमुक्षुर्न वै मुक्त इत्येषा परमा-

र्थतेति ॥ अतश्च ब्रह्माऽभिन्नत्वाद्विदु-
 षोनकोऽपिविधिर्निषेधोवा सम्भवति ॥
 देहाभिमानश्चून्यतया कर्तृत्वाभिमा-
 नाऽभावेन तस्य विधिक्रियत्वाऽयोगा
 त् तथाच शारीरकसूत्रम् ॥ अनुज्ञापरि-
 हारो देहसम्बन्धाज्ज्योतिरादिवदिति ॥
 अ० २ । पा० ३ सू० १ ४९ अस्यार्थः ॥
 यद्यात्मा ब्रह्मस्यात्तर्हि अनुज्ञापरिहारौ
 निर्विषयौ स्यातामिति चेन्न ॥ देह-
 सम्बन्धात् ॥ स्वर्गकामोयजेत ॥ सदृ-
 शीं भार्यामुपेयादित्यादिविधिरनुज्ञा ॥
 ब्राह्मणं न हन्यात् ॥ गुर्वगनां नोपग-
 च्छेदित्यादि परिहारः ॥ एतौ अनुज्ञाप-

रिहारौविधिनेषधस्याऽपरपर्यायौ देहा-
 भिमानादात्मनोऽब्रह्मत्वज्ञानदशाया-
 मुपपद्येते ॥ ज्ञानदशायां देहाभिमाना-
 भावात्तदुभयं नास्त्येव ॥ ज्योतिरादि-
 वदिति दृष्टान्तः ॥ यथाऽग्निः श्मशान-
 सम्बद्धः परिहीयते । अन्यस्तूपादी-
 यते यथावा पुरीषं मनुष्यशरीरसम्ब-
 न्धिपरित्यज्य ते गवां शरीरसंबन्ध्यु-
 पादीयते ॥ तस्य पवित्रत्वात् ॥ ताव-
 द्देहाभिमानिनोऽनुज्ञापरिहारौ ॥ तद्र-
 हितस्य ज्ञानिनः किमपि कर्तव्यं ना-
 स्तीति ॥ नह्यस्य कृताऽकृते तपतइ-
 त्यादि श्रुतिः ॥ यस्त्वात्मरतिरेव स्या-

दात्मतृप्तश्च मानवः ॥ आत्मन्येव च
 संतुष्टस्तस्य कार्यं न विद्यतइत्यादि-
 स्मृतिश्च ॥ आत्मनि वास्तवीकर्तृत्वादि-
 स्फुरणे तस्य मुक्तिरपि दुर्घटेत्याह
 वार्तिककारः ॥ आत्मा कर्त्रादिरूपश्चे-
 न्माकांक्षीस्तर्हिमुक्तताम् ॥ नहिस्वभा-
 वोभावानां व्यावर्तेतोष्णवद्रवेः ॥ १ ॥
 ईशोशितव्यसम्बन्धः प्रत्यगज्ञानहेतुजः
 सम्यग्ज्ञानेतमोध्वस्ता वीश्वराणाम-
 पीश्वरइति ॥ ईश्वराणामपीश्वरः शु-
 द्धाऽधिष्ठानरूपः ॥ एवं सञ्चितकर्मणां
 निवृत्तिः ॥ तदाश्रयस्यान्तःकरणस्य
 दग्धत्वात् ॥ आगामिकर्मणां पुष्क-

रपलाशवदश्लेषः ॥ विदुषः कर्तृत्वा-
 भिमानाभावात् ॥ प्रारब्धकर्मणां भो-
 गादेवक्षयः ॥ तथाच शारीरकसूत्रम् ॥ त-
 दधिगमउत्तरपूर्वाघयोरश्लेषविनाशौ-
 तद्व्यपदेशात् ॥ अ० ४ पा० १ सू० १३ ॥
 अस्यार्थः ॥ तदधिगमे तस्य ब्रह्मणः
 अधिगमे साक्षात्कारे सति उत्तर पू-
 र्वाघयोः आगामिसञ्चितपापयो र-
 श्लेषविनाशौ भवतः ॥ कुतः तद्व्यपदे-
 शात् श्रुतिप्रामाण्यात् ॥ तथाच ।
 तद्यथा पुष्करपलाश आपोन श्लिष्य-
 न्ते ॥ तद्यथेषीकातूलमग्नौ प्रोतं प्रदूयेत
 इति यथैधांसि समिद्धोऽग्निर्भस्मसात्कु-

रुतेऽर्जुनेत्यादिस्मृतिश्च ॥ एवं पुण्य-
स्यापि निवृत्तिः ॥ नन्वस्त्वेवमविद्या-
तत्कार्यनिवृत्तिः प्रमाणजन्यतत्त्वज्ञानं
कथं निवर्तेत निवर्तकाभावादिति चेन्न ॥
कारणनिवृत्तिर्हि कार्यनिवृत्तौ ज्ञापक-
त्वात्प्रयोजनाभावाच्च ॥ तस्य निवृत्ति-
रुचितेति ॥ तदुक्तं वार्तिककारैः ॥ अ-
विद्याघातिनः शब्दाद्याहं ब्रह्मेति धीर्भ-
वेत् ॥ नश्यत्यविद्यया सार्द्धं हत्वा रो-
गमिबौषधम् ॥ भाष्यकारैरपि ॥ अज्ञा-
नकलुषं जीवं ज्ञानाभ्यासाद्विनिर्मलम् ।
कृत्वा ज्ञानं स्वयं नश्येत् जलं कतकरेणु-
वत् ॥ तथा सिद्धान्तलेशोप्युक्तम् ॥ ननु

सविलासाज्ञाननाशकमिदं ब्रह्मज्ञानं
 कथं नश्येन्नाशकान्तराभावादिति
 चेत् ॥ यथा कतकरजः सलिलेन सं-
 युज्य पूर्वसंयुक्तरजोतरविश्लेषमपि ज-
 नयति तथात्मन्यध्यस्यमानं ब्रह्मज्ञानं
 पूर्वाध्यस्तसर्वप्रपञ्चं निवर्तयत्स्वात्मा
 नमपिनिवर्तयतीतिकेचित् ॥ अन्येतु
 अन्यनिवर्त्य स्वयमपिनिवृत्तौ दग्ध-
 लोहपीतांशुन्यायमुदाहरन्ति ॥ अपरे-
 त्वत्र दग्धतृणकूटदहनोदाहरणमाहुः ॥
 केचित्तु द्युतिरूपं ब्रह्मज्ञानं नाज्ञानत-
 न्मूलप्रपञ्चनिवर्तकं अज्ञानस्य प्रका-
 शानिर्वर्त्यत्वानियमेन जडरूपवृत्तिनि-

वर्त्यत्वायोगात् ॥ किंतु तदारूढचैतन्य
 प्रकाशस्तन्निवर्तकः स्वरूपेण तस्या-
 ज्ञानादिसाक्षितया तदानिर्वर्तकत्वेपि
 अखण्डाकारवृत्त्युपाख्यस्य तन्निवर्त-
 कत्वोपपत्तेः ॥ तृणादेर्भासिकाप्येषा
 सूर्य्यदीप्तिस्तृणंदहेत् ॥ सूर्य्यकांत-
 मुपाख्य तन्यायं तत्रयोजयेदित्यभि-
 युक्तोक्तेः ॥ एवञ्च यथा किञ्चित्काष्ठ-
 मुपाख्य ग्रामनगरादिकं दहन् वह्नि-
 र्दहत्येव तदपिकाष्ठं तथा चरमवृत्तिमु-
 पाख्य निखिलंप्रपञ्चमुन्मूलय नख-
 ण्डचैतन्यप्रकाशस्तन्निवर्तनेपि प्रगल्भ-
 त इति न तन्नाशे काचिदनुपपत्तिरि-

त्याहुः॥अन्येतु ब्रह्मज्ञानमज्ञानस्यैवनि
 र्वर्तकं ज्ञानाज्ञानयोरेव साक्षाद्विरोधात्।
 प्रपञ्चस्यतूपादाननाशान्नाशइति प्र-
 पञ्चान्तर्गतस्यब्रह्मज्ञानस्यापि ततएव
 नाशो नच प्रपञ्चस्य ज्ञानानिर्वर्त-
 त्वेमिथ्यात्वानुपपत्तिः ॥ प्रपञ्च-
 निवृत्तेः साक्षात् ज्ञानजन्यत्वाभावेपि
 ज्ञानजन्याज्ञाननाशजन्यत्वात्साक्षा-
 त्परंपरयावा ज्ञानैकनिर्वर्त्यत्वंमिथ्या-
 त्वमित्यङ्गीकर्तव्यं ॥ एवञ्च तत्त्वसा-
 क्षात्कारोदयेपि जीवन्मुक्तस्य देहादि
 प्रतिभास उपपद्यते प्रारब्धकर्मणां
 प्रतिबन्धेन तत्त्वसाक्षात्कारोदयेपि

प्रारब्धकर्मदेहादिप्रतिभासानुवृत्त्युपा-
 दानाविद्यालेशानुवृत्त्युपपत्तेः॥ अज्ञान-
 वत्प्रपञ्चस्यापिसाक्षात्ब्रह्मसाक्षात्का-
 रनिर्वर्त्यत्वेनायमुपपद्यते विरोधिनि
 ब्रह्मसाक्षात्कारे सति प्रारब्धकर्म-
 णः स्वयमवस्थानासम्भवेनाविद्यालेश-
 निवृत्तिप्रतिवन्धकत्वायोगादित्याहु-
 रिति ननु ज्ञातआत्मेत्यत्रज्ञानस्यविशे-
 षणत्वमुपलक्षणत्वंवा नाद्यः विशेषण-
 नाशेसति विशिष्टस्यात्मनोपिनाशप्र-
 संगः ॥ नद्वितीयः ततः प्राक्कालेपि
 मोक्षव्यवहारापत्तिः स्यादिति चेन्न॥ उ-
 पलक्षणमेव प्राक्कालेपि मोक्षव्यव-

हारापत्तिरिति नैष दोषः॥ काकवन्तो-
 देवदत्तस्य गृहा इत्यादावपिकाकसम्ब-
 न्धात्प्रागपि देवदत्तस्य गृहत्वादिव्य-
 वहारापत्तेस्तुल्यत्वात्॥ उपलक्षणस्या-
 पि स्वोत्तरकालएवव्यावर्तकत्वमिति
 चेदिहापितुल्यं नहि दृष्टेरनुपपन्नं नाम
 अविद्यायाश्चानादित्वात् ॥ प्रागभाव-
 रूप घटनिवृत्तावपि प्रागभावानुत्पत्ति-
 वन्नत्वज्ञाननिवृत्तावपि पुनरुत्पत्तिप्र-
 संगः ॥ नन्वस्तूपलक्षणत्वं पुनस्तज्ज्ञानं
 सविकल्पकं निर्विकल्पकं वा ॥ यादृशं
 तस्यविषयं ब्रह्म तादृशं तस्यज्ञानमिति-
 वदामः॥ ब्रह्मणश्च निर्विकल्पकाखण्डै-

करसत्त्वमुक्तम् ॥ ननु ब्रह्मणो विषय-
 त्वेघटादिवदनित्यत्वं स्यादिति चेन्न
 चैतन्यविषयस्यैव घटादेर्जडत्वं कल्पि-
 तत्वं च न तु जडवृत्तिविषयस्य ब्रह्मणः ॥
 अज्ञानध्वंसार्थं वृत्तेः कल्पितविषयता
 स्वीकारात् ॥ तथा चोक्तं विवरणोपन्या-
 से ॥ न कर्मकारकं ब्रह्म किंतु शास्त्रात्प्र-
 गीयते ॥ चैतन्याविषयो ब्रह्म वृत्तेस्तु
 विषयो भवेत् ॥ फलव्याप्यत्वमेवास्य
 शास्त्रकृद्भिर्निराकृतम् ॥ ब्रह्मण्यज्ञानना-
 शाय वृत्तिव्याप्तिरपेक्षिता ॥ कृत्यं ज्ञेयं
 समाप्तं च ब्रह्मास्मीत्यवबोधने इति एवं
 भाष्यकारैरप्युक्तं समन्वयसूत्रभाष्ये ॥

अलङ्कारो ह्ययमस्माकं यद्ब्रह्मात्मावग-
 तौ सत्यां सर्वकर्तव्यताहानिः कृत-
 कृत्यताचेति॥ तथाच श्रुतिः॥ आत्मानं-
 चेद्विजानीया दयमस्मीति पूरुषः ॥ कि-
 मिच्छन्कस्य कामाय शरीरमनुसंज्व-
 रेदिति॥ तस्मादहं ब्रह्मास्मीत्येतदवसा-
 ना एव सर्वे विधयः सर्वाणि चेतराणि शा-
 स्त्राणि प्रमाणानि॥ न ह्यहेयानुपादेया द्विती-
 यात्मावगतौ निर्विषयाण्यप्रभातृका-
 णि च प्रमाणानि भवितुमर्हन्तीति ॥
 अपि चाहुः ॥ गौणमिथ्यात्मनो सत्त्वे
 पुत्रदेहादि बाधनात् ॥ सद्ब्रह्मात्माहम-
 मस्मीति बोधे कार्यं कथं भवेत् ॥ अन्वे-

ष्टव्यात्मविज्ञानात् प्राक्प्रमातृत्वमा-
 त्मनः ॥ अन्विष्टः स्यात्प्रमातैव पाप्म-
 दोषादिवर्जितः ॥ देहात्मप्रत्ययोयद्वत्
 प्रमाणत्वेनकल्पितः ॥ लौकिकंतद्वदेवेदं
 प्रमाणंत्वात्मनिश्चयादिति ॥ अस्यार्थः ।
 ननुप्रमातृत्वस्यकल्पितंत्वे तदाश्रिता-
 नां प्रमाणानां कथं प्रामाण्यमित्यत
 आह देहेति ॥ यथादेहात्मप्रत्ययः क-
 ल्पितोपि भ्रमेपि व्यवहाराद्गतया मा-
 नत्वेनेष्यतेतद्वत्प्रमात्रादिप्रामाण्यमि-
 त्यर्थः । तत्त्वसाक्षात्कारात्प्रागिति ॥
 तथाकल्पतरुकाराअप्याहुः ॥ यउत्पद्य
 तेऽनुभवो नस पारमार्थिको यः पारमा

र्थिकोनसउत्पद्यतेऽतश्चप्रमात्रादेःकल्पि-
 तत्वात्कथं पारमार्थिकानुभवोत्पत्ति-
 रितिचेन्न॥अज्ञाननिवृत्तौस्वयंप्रकाशते
 अलोकस्यापिवृत्तिं ज्ञानस्य सत्यवि-
 षयत्वादविद्या निवर्तकत्वोपपत्तिः॥दृ-
 ष्ट्वा स्वप्नोपलब्ध व्याघ्रादीनां स्वा-
 ऽविद्यानिवर्तकत्वमिति भावः इति ॥
 तथा अरुणेनैव बोधेन पूर्व संतमसेहते॥
 तत आविर्भवेदात्मा स्वयमेवांशुमानि-
 वेति ॥ वार्त्तिकेपि दुर्बलत्वादविद्यायाः
 स्वात्मत्वाद्बोधरूपिणः ॥ शब्दशक्ते-
 रचित्यत्वा द्विदमं स्तमोहहानत इति॥
 एवमात्मनो वृत्त्यादिनिरपेक्ष्यस्वयंप्र-

काशो श्रुतयोदृहदारण्यके ॥ यदेवसा-
क्षादपरोक्षाद्ब्रह्म यआत्मा सर्वातरस्त-
न्मेव्याचक्ष्वेत्येषतआत्मासर्वातरः क-
तमो याज्ञवल्क्यसर्वातरोनदृष्टेर्द्रष्टारं
पश्येर्नश्रुतेः श्रोतारं शृणुयानमतेर्म-
न्तारंमन्वीथा नविज्ञातेर्विज्ञातारंवि-
जानीया एषतआत्मा सर्वातरोऽतोऽ-
न्यदारतम् ॥ सहोवाचैतद्वै तदक्षरं गा-
र्गि ब्राह्मणा अभिवदन्त्यस्थूलमनण्व
ह्रस्वमदीर्घमलोहितमस्नेहमच्छा य-
मतमोऽवाय्वानाकाशमसङ्गमरसमग
न्धमचक्षुष्कमश्रोत्रमवागमनोऽ तेज-
स्कमप्राणममुखममात्रमनन्तरमबाह्य-

म् ॥ अथातआदेशोनेतिनेति ॥ यद्वै-
 तन्नपश्यति पश्यन्वैतन्नपश्यति न-
 हिद्रष्टृदृष्टेर्विपरिलोपोविद्यतेऽविनाशि-
 त्वान्नतुतद्द्वितीयमस्ति ततोऽन्यद्वि-
 भक्तंयत्पश्येत् ॥ यत्रवान्यदिव स्या-
 तत्रान्योऽन्यंपश्येत् ॥ यत्रवाआत्मै-
 वाभूत्सर्वतत्रकेन कंपश्येत् ॥ विज्ञाता-
 रमरे केन विजानीयात् ॥ येनेदं
 सर्वं विदितं तत्केन विजानीयात् ॥
 एतावदरेखल्वमृतत्वमितिहोक्त्वा या-
 शवलक्योविजाहार इत्यादयः ॥ छा-
 न्दोग्येपि यत्रनान्यत्पश्यति नान्य-
 च्छृणोति नान्यद्विजानातिसम्भूमाऽथ

यत्रान्यत्पश्यत्यन्यच्छृणोत्यन्यद्विजा-
 नाति तदल्पं योवैभूमा तदमृतमथय-
 दल्पंतन्मर्त्यं १७ स भगव कस्मिन् प्र-
 तिष्ठितइति स्वे महिम्नि यदिवा नम-
 हिम्निइत्यादयः ॥ तथा कल्पलतिका-
 यां ॥ ब्रह्मविषयता निष्प्रकारकज्ञान-
 स्य सापिकल्पितविषयता ॥ अतएव
 चाद्यक्षणे वृत्तितद्वतोसाक्षिभाष्यत्वेपि
 वृतेर्निर्विकल्पकत्वविरोधः ॥ तस्याः
 पदार्थशोधकतर्कसंस्कृतशब्दजन्याया
 अद्वितीयचैतन्यमात्राकारत्वात् ॥ इय-
 मेवप्रमाणफलावस्थोच्यते ॥ द्वितीयक्ष-
 णेतु चिन्मात्राकारग्रहणलब्धबलया

वृत्त्या चिन्मात्रागोचराज्ञानं निवर्तते ॥
 ततोऽहंकारजीवब्रह्मविभागाद्यध्यास-
 निवृत्तिः ॥ उपादाननाशस्यैवाव्यव-
 धानेनोपादेयनाशप्रयोजकत्वात् ॥ त-
 तस्तेन सहैव वा तदनंतरं वा तदुपादेय-
 चैतन्याभिष्यञ्जकवृत्तिनिवृत्तिः ॥ एव-
 मिन्द्रियदेहाध्यासानामपि निवृत्तिः ॥
 एवं तदुपरि कस्याप्यवच्छेदकस्याभा-
 वादनुपाहितचैतन्यं जीवब्रह्मजगद्विभा-
 गशून्यं कवलीकृताज्ञानतत्कार्यं स्व-
 प्रकाशपरमानंदरूपतया सर्वदा वभा-
 संमानमेव तिष्ठति सैव मोक्षावस्थे त्यु-
 च्यते। अज्ञानस्य चानादित्वेनाजन्यत्वात्

पुनरनाद्यशानान्तरस्य चानङ्गीकारा-
 देकस्याप्येवाशानव्यक्तेः सर्वोपादान-
 भूताया आत्यन्तिकनिवृत्त्या न संसा-
 रस्य पुनरावृत्तिः ॥ एतेन तज्ज्ञानं
 स्वनिवर्त्यं न वेति विकल्पोपि निरस्तः ॥
 तस्य स्वकारणनाशनिवर्त्यत्वात् ॥ उ-
 पादानकारणनाशस्य कार्यनाशकत्वे
 सर्वेषामविवादात् ॥ दृश्यत्वेन रूपे-
 णाविद्यया सह स्वनिवर्त्यत्वेपि न दोषः
 निवर्त्यतानिवर्तकतयोरवच्छेदकैक्य-
 क्षणभङ्गो भवेत् ॥ अत्र चोक्तप्रमाविशे-
 षत्वेन निवर्तकतादृश्यत्वेन निवर्त्यते
 तिनोक्तदोषः ॥ ननु तर्हि स्वप्नाद्यध्या-

सादिकारणीभूताज्ञानस्य जागरादि-
 प्रमाणज्ञानेन निवृत्तौ पुनः स्वप्नाद्यध्या-
 सो न स्यात् ॥ उक्तयुक्तेस्तुल्यत्वात् तत्राने-
 काज्ञानस्वीकारे आत्मन्यपि तथा सम्भ-
 वेन मुक्तावनाश्वासप्रसंगात् ॥ नन्व-
 नयैवानुपपत्त्या तत्राज्ञाननिवृत्तिर्ना-
 गीक्रियते ॥ एकस्यामेवरज्ज्वामशा-
 तायां सर्पभ्रमेण धाराभ्रमतिरोधान-
 वज्जागरादिभ्रमेणापि स्वप्नादिभ्रम-
 तिरोधानमात्रं क्रियते ॥ अज्ञाननिवृ-
 त्तिस्तु ब्रह्मात्मैक्यविज्ञानादेवेति न मु-
 क्तावनाश्वासप्रसंगः ॥ प्रतिवाद्याह मैवं
 ब्रह्मात्मैक्यज्ञानादपि अज्ञाननिवृत्ति-

सम्भावना नस्यात्कुत्रापि ज्ञानादज्ञाननिवृत्तेरदर्शनात् ॥ अत्र ब्रह्मः न उभयथाप्युपपत्तिः ॥ तथा हि जागरादिज्ञानादपि स्वप्नाद्यध्यासादिनिवृत्त्यभ्युपगमपक्षे मूलाज्ञानस्यैव विचित्रानेकशक्तिमतो मूलाज्ञानस्यैव निवृत्तौ कारणान्तरासम्भवात् तादृशस्य च द्वितीयस्यानङ्गीकारान्न ब्रह्माध्यासानां पुनरुत्पत्तिः सम्भवतीत्यपुनरावृत्तिसिद्धिः ॥ रज्ज्वज्ञानादिना ज्ञाननिवृत्त्यनङ्गीकारेपि न दोषः ॥ चिन्मात्रस्यैवाज्ञानाश्रयत्वविषयत्वसम्भवात् ॥ जडे प्रमाणप्रयोजनाभावेन तदनङ्गीकारात् ॥ न-

चाज्ञानस्यचिन्मात्राश्रयत्वे कथमन्तः
 करणवृत्तिरूपेण ज्ञानेन तन्निवृत्तिः मि-
 न्नाश्रयत्वात्॥ ज्ञानस्यचजन्यत्वेनाचि-
 न्मात्राश्रयत्वानुपपत्तेः तस्यकूटस्थ-
 स्वभावत्वात्॥ अज्ञानस्यचानादित्वेन
 कूटस्थव्याघातकत्वायोगादित्युक्त-
 मितिवाच्यम् ॥ चैतन्यान्तःकरणयो-
 स्तादात्म्याध्यासेनान्तः करणधर्म-
 स्यापि चैतन्यधर्मत्वानपायात् ॥ तदु-
 क्तं पञ्चपादिकाकृद्भिः ॥ आनन्दोवि-
 षयानुभवोनित्यत्वंचेतिसन्तिधर्मा ब्र-
 ह्मणोऽपृथक्त्वोपिपृथगिवावभासंतइति
 ॥ तार्किकैरपि कर्णशङ्कुल्यावच्छिन्ना-

काशेन स्वसम्बन्धेन महाकाशाश्रि-
 तशब्दग्रहणमङ्गीक्रियते ॥ उपहितेपि
 स्वरूपैक्यानपायादितिज्ञानाज्ञानयोः
 समानाश्रयत्वविषय त्वोपपत्तिः ॥ नच
 ज्ञानस्य क्वाप्यविद्यानिवर्तकत्वाददर्श-
 नात् ब्रह्मज्ञानेतत्कल्पनं नस्यादिति-
 वाच्यम् ॥ नह्यज्ञानंज्ञाननिवर्त्य अना-
 दिभावत्वात् ब्रह्मवत् ॥ इत्याद्यनुमा-
 नाद्ब्रह्मज्ञानस्याज्ञाननिवर्तकत्वं वयं-
 साधयामः येनव्याप्तिग्रहार्थं उदाहर-
 णापेक्षाभवेत् ॥ किंतु श्रुत्या श्रुतार्था-
 पत्त्यावेतिब्रूमः ॥ तत्रश्रुतिस्तावत्
 तमेव विदित्वातिमृत्युमेति नान्यः प-

न्था विद्यतेयनायेति ॥ मृत्युरविद्येति
 शास्त्रेप्रसिद्धम् ॥ तथा तत्त्वभावाद्भूय-
 श्चान्ते विश्वमायानिवृत्तिः ॥ स्मृति-
 श्च ज्ञानेनतुतदज्ञानं येषा नाशितमा-
 त्मनः ॥ तेषामादित्यवज्ज्ञानं प्रकाश-
 यति तत्परमित्यादयः ॥ यदिहि कस्य-
 चिदपितत्त्वावबोधे जाते नाज्ञानंनिव-
 र्तेत ततोव्यभिचारात्कारणता नस्या-
 न्नतु तथा कापिदर्शनमस्ति ॥ एकस्यै-
 वतत्त्वज्ञानेनाज्ञाननिवृत्त्यभ्युपगमात्
 जीवान्तरप्रतिभासस्य चस्वाप्त्रिकजी-
 वान्तरप्रतिभासवत् विभ्रममात्रत्वात् ॥
 साक्षात्कृतेत्वधिष्ठाने समनन्तरनिश्चि-

तिः ॥ अध्यस्यमानं नास्तीति बाधइ-
त्युच्यते बुधैरिति ॥ १ ॥ तत्राऽविद्या-
सहकार्येण नासीदस्ति भविष्यतीति सि-
द्धम् ॥ नन्विदं विरुद्धमुक्तमविद्यास-
हकार्येण नासीदिति ॥ अविद्याकार्यस्य
विद्वत्तरशरीरस्य प्रत्यक्षाऽनुभूयमान-
त्वादविद्याभावे तत्कार्यस्य कथं स्थि-
तिरिति चेन्न ॥ आवृत्तितादात्म्ये
केवलाज्ञानकृते ॥ अतएव ज्ञानोत्पत्त्या
नश्यतः ॥ तयोर्निरुपाधिकभ्रमत्वात् ॥ र-
ज्ज्वादौ सर्पादिभ्रांतिर्निरुपाधिको भ्रमः
अतएव ज्ञानेन निरुपाधिकभ्रमे निवृ-
त्तेऽपि ज्ञानिनः प्रारब्धभोगो न विरुध्यते

तस्य सोपाधिकभ्रमत्वात् ॥ तत्राऽऽर-
 ब्धकर्मसहितविक्षेपशक्तिमदज्ञानले-
 शउपाधिः ॥ तथाचज्ञानेन स्वावस्था-
 नप्रयोजकीभूतावरणशक्तिमदज्ञाननि-
 वृत्त्या अनारब्धकर्मनिवृत्त्याच पश्चात्
 भोगेनारब्धकर्मणां क्षये यथातैलवर्ति-
 नांशे दीपः स्वतएव नश्यति तथाविक्षे-
 पशक्तिमदज्ञानलेशस्स्वयमेव नश्य-
 तीति नतत्रयोगोवा ज्ञानंवाऽपेक्षते ॥
 प्रमाणाऽभावात् ॥ तदुक्तं भाष्यकारैः ॥
 उपदेशसाहस्रिकायाम् ॥ अविद्यावृ-
 त्तितादात्म्ये विद्ययैवविनश्यतः ॥ वि-
 क्षेपस्यस्वरूपन्तु प्रारब्धक्षयमीक्षते १

आरब्धस्यफलेह्येते भोगोज्ञानंचकर्म-
णः॥ अविरोधस्तयोर्युक्तो वैधर्म्यचेतर-
स्यचेति ॥२॥ ततश्चाविद्वत्शरीरस्य सो-
पाधिकतया निरुपाधिकब्रह्मात्मैक्य-
साक्षात्काराऽविरोधित्वेन ज्ञानेनाऽज्ञा-
नेनिवृत्तेऽपि प्रारब्धापादितविषयमनु-
भवन् विद्वान् ब्रह्मात्मनावतिष्ठतइत्य-
विरोधः॥ वाधितानुवृत्त्या प्रतीतस्याऽ-
लीकस्य प्रपंचस्य मूढैर्वास्तवत्वारोपे-
ऽपि विदुषोऽकिञ्चित्करत्वमुक्तं भा-
ष्यकारैः ॥ तथाच आरोपितनाश्रय-
दूषकंभवेत्कदापिमूढैरतिदोषदूषितैः ॥
नार्द्रकरोत्यूषरभूमिभागं मरीचिका-

वारियथाप्रवाहइति ॥ तस्मात्सर्वथापि
 ज्ञानिनः कृतकृत्यत्वात् ॥ ध्यानाद्य-
 भावेपि दृष्टदुःखमात्रं नमोक्षेप्रतिब-
 न्धइत्यलम् ॥ इदं चाग्रे विस्तरेण वक्ष्यामः
 अस्ति चात्र विदुषामनुभवः ॥ वार्तिके ॥
 तत्त्वमस्यादिवाक्योत्थ सम्यग्धीजन्म-
 मात्रतः ॥ अविद्यासहकार्येण नासीद-
 स्ति भविष्यतीति ॥ सर्वज्ञमुनिरप्याह ॥
 पश्यामि चित्रमिव सर्वमिदं द्वितीयं ति-
 ष्ठामि निष्कलचिदेकवपुष्यनन्ते ॥ आ-
 त्मानमद्वयमनन्तसुखैकरूपं पश्या-
 मिदं धरशनामिव च प्रपञ्चम् ॥ १ ॥
 अद्वैतमप्यनुभवामि करस्थविल्व तु-

ल्यंशरीरमहिनिर्ल्वयनीवदीक्षे ॥ एवं
चजीवनमिवप्रतिभासनंच निःश्रेयसा-
धिगमनंचममप्रसिद्धमिति॥ २ ॥ पद-
वाक्यप्रमाणज्ञैर्दीप्तभूतैःप्रकाशितम् ॥
ब्रह्मवेदरहस्यं यैस्तान्नित्यं प्रणतोऽ-
स्म्यहम् ॥ १ ॥

ओं इतिश्रीमत्परमहंसपरिव्राजकाचार्यश्रीपरमानन्द
पादपूज्यशिष्य श्रीविमलानन्दतीर्थसंगृहीते
वेदान्तसिद्धान्तसारसंग्रहे अपवादोनाम
द्वितीयं प्रकरणम् ॥ ॐ तत्सत् ॥

ॐ नमः श्रीगणेशाय ।

अथ

फलरूपमुक्तिविवेकप्रकरणं

प्रारभ्यते ॥



सा च मुक्तिर्द्विधा जीवन्मुक्तिर्विदेह-
मुक्तिश्च तत्र तत्त्वज्ञानिनो भोगेन प्रार-
ब्धकर्मक्षये वर्तमानशरीरपातो विदेह-
मुक्तिः ॥ तथा च श्रुतिः ॥ तस्य तावदेव-
चिरं यावन्न विमोक्ष्येऽथ संपत्स्ये इत्यादि ॥
तथा शारीरकसूत्रम् ॥ भोगेन त्वितरे-
क्षपयित्वा सम्पद्यत इति ॥ अस्यार्थः
प्रारब्धरूपयोः पुण्यपापयोः कदाना-

शङ्क्यपेक्षायामाह भोगेनेति भोगेन
 सुखदुःखानुभवेन ॥ इतरे वर्तमानश-
 रीरजनके प्रारब्धेषु पुण्यपापे क्षपयित्वा
 नाशयित्वा सम्पद्यते कैवल्यं प्राप्नो-
 तीत्यर्थः ॥ अ० ४ पा० १॥ ५॥ श्रुतिश्च
 मुक्तिकोपनिषदि जीवन्मुक्तिपदं त्य-
 क्त्वा स्वदेहे काल सात्कृते ॥ विशत्य देह-
 कैवल्यं पवनस्पन्दतामिवेति पुराची-
 नाः ॥ नव्यास्त्वेवमाहुः ॥ भाविशरी-
 रानारम्भो विदेहमुक्तिः ॥ साचज्ञानो-
 त्पत्तिसमकालैव ॥ ज्ञानेनाज्ञाननिवृत्तेः
 संचितकर्मणां नाशादागामिकर्मणा-
 मश्लेषात् ॥ भोगेन प्रारब्धकर्मक्षयात्-

शरीरारम्भकस्यासम्भवात् ॥ भावि-
 शरीरानारम्भस्य ज्ञानसमकालत्वं यु-
 ज्यते ॥ तदुक्तम् ॥ तीर्थे श्वपचगृहे वा नष्ट-
 स्मृतिरपि परित्यजन्देहम् ॥ ज्ञान- सम-
 कालमुक्तः कैवल्यं याति हतशोक इति ॥
 ज्ञानामृतेन तृप्तस्य कृतकृत्यस्य योगिनः
 नैवास्ति किञ्चित्कर्तव्यं मस्ति चेन्न स-
 तत्त्वविदित्यादि ॥ अयमेव सद्योमु-
 क्तिपक्षः ॥ तदुक्तं संक्षेपशारीरके ॥ अ०
 ४ ॥ सम्यग्ज्ञानविभावसुः सकलमेवा-
 ज्ञानतत्सम्भवं सद्योवस्तुवलप्रवर्तनम-
 रुत्ख्यापारसं दीपितः ॥ निर्लेपेन हि द-
 न्दहीति नमना गप्यस्य रूपान्तरं संसा-

रस्यशिनष्टितेनविदुषः सद्योविमुक्ति-
 ध्रुवा ॥ ३५ ॥ अस्यार्थः ननु नतत्त्व-
 ज्ञानमात्राद्वन्धनिवृत्तिः सम्भवति त-
 त्वविदामपिशरीरादिवन्धदर्शनादि-
 त्याशङ्क्य तथाविद्वान्नामरूपाद्विमुक्तः।
 एवमेवास्यपरिद्रष्टुरिमाः षोडशकलाः
 पुरुषायणाःपुरुषंप्राप्यास्तंगच्छन्तीन्ति
 त्यादि शास्त्रप्रामाण्याल्लोके विद्याया-
 अविद्यानिवृत्तौ निरपेक्षसाधनत्वाच्च
 तत्त्वसाक्षात्कारवतः सद्यएवविदेहकै-
 वल्यं भवति ॥ यस्तु देहादिवन्धोद-
 श्यते सनतत्त्वसाक्षात्कारवानितिनि-
 श्चीयते इत्याशयेनसद्योमुक्तिमतं दर्श-

यति ॥ सम्यग्ज्ञानेति ॥ सद्योदंदहेतीति-
 सम्बन्धः ॥ वस्तुविषयभूतं परमार्थस-
 द्ब्रह्म तदेववृत्तिज्ञानस्याविद्यादिदाहक-
 त्वेप्रयोजकत्वात्प्रवर्तनमरुत्तद्व्यापारो-
 वृत्तौ प्रतिफलनाम् ॥ तेन सन्दीपितः प्र-
 ज्वलितइत्यर्थः ॥ शिनष्टिशेषयति ॥
 ॥ ३८ ॥ जीवन्मुक्तिप्रत्ययंशास्त्रजातं
 जीवन्मुक्तेः कल्पितेयोजनीयम् ॥
 तावन्मात्रेणार्थवत्त्वोपपत्तेः सद्योमुक्तिः
 सम्यगेतम्यहेतोः ॥ ३९ ॥ ननु तत्त्व-
 विदः सद्यो विदेहकैवल्योपगमे तस्य
 तावदेवचिरंयावन्नाविमोक्ष्येऽथ सम्प-
 त्त्ये प्रजहातियदाकामान् सर्वान्पा-

र्थमनौगतान् ॥ आत्मन्येवात्मनातुष्टः
 स्थितप्रज्ञस्तदोच्यते इत्यादिजीवन्मु-
 क्तिप्रतिपादकशास्त्रं निर्विषयं स्यादि-
 त्याशङ्क्य तस्यार्थवादतया शुकवा-
 मदेवादिमुक्तिशास्त्रवत् प्रकृष्टप्रज्ञाक-
 ल्पित जीवन्मुक्त्यनुवादेन ब्रह्मविद्या-
 स्तुतिपरत्वान्नतद्विरोध इत्याभिप्रेत्याह
 जीवन्मुक्तीति ॥ जीवन्मुक्तेः प्रत्ययोये-
 न तत्तथोक्तम् ॥ अर्थवत्त्वोपपत्तेः स्तु-
 तिरूपप्रयोजनवत्त्वोपपत्तेः ॥ एतस्य
 हेतोरेतस्माद्धेतोः जीवन्मुक्ति शास्त्र-
 स्या न्यविषयत्वाद्धेतोरितियावत् ॥
 यद्वाविद्वद्गोचरंयोजनीयं तस्याविद्या

लेशवत्वोपपत्तेः ॥ तस्याभीष्टानिनि-
मित्तानिवृत्तिर्यद्वाविद्यासंततिर्हेतुले-
शम् ॥ ४० ॥ जीवन्मुक्तिशास्त्रस्यार्थ-
वादत्वेऽपि तदर्थस्यमानान्तराविरुद्ध-
त्वेन भूतार्थवादत्वोपपत्तेस्तत्सिद्धाजी-
वन्मुक्तिर्नशक्याऽपलपितुम् ॥ नचविद्या-
सामर्थ्यान्निशेषाविद्या निवृत्तौ तदनु-
पपत्तिरितिवाच्यम् ॥ अनारब्धकार्यं
एवतु पूर्वेतदवधेरिति सूत्रोक्तन्यायेन
विद्यायाआरब्धफलकपुण्य पापनिव-
र्तकत्वायोगेन तत्स्थितिनिमित्ततया
कल्पिताविद्यालेशवशेन विदुषोऽपि

१ न आरब्धं सुखदुःखरूपं फलं कार्यं येषांते अनारब्धकार्यं । आगामिसंघि-
तकर्मणि तेऽवज्ञानेन नश्येते । आरब्धकर्मणां भोगे न सावधिकत्वान्न ज्ञानान्नि-
वृत्तौत्यर्थः ।

यावत्प्रारब्धकर्मक्षयं शरीरादिधा-
रणोपपत्तेरिति मतान्तरमाह॥यद्वेति॥
योजनीयं जीवन्मुक्तिशास्त्रमितिशेषः॥
तर्हि विद्याया अविद्यालेशनिवर्तक-
त्वाभावात् सननिवर्तेतेत्याशङ्क्य प्रा-
रब्धकर्मणां भोगादेवक्षये सति प्रयो-
जनाभावात् सस्वयमेवनिवर्ततइत्या-
ह तस्येति ॥ अविद्यालेशनिवृत्तेरपि
निवर्त्यातिरिक्तं निमित्तं वाच्यम्॥ अ-
न्यथा तस्य लेशस्य क्षणिकत्वापत्ते-
रित्याशङ्क्याह यद्वेति ॥ अध्यस्ता-
न्तः करणवृत्तिसाक्षात्काराभिव्यक्तं-
स्वरूपचैतन्यमेवानुवर्तमानं विद्यासं-

ततिः सैव प्रतिबन्धकर्मणांभोगेन क्ष-
 येजीवन्मुक्तिहेतुभूता विद्यालेशं निव-
 र्त्तयतीत्यर्थः ४०। जीवन्मुक्तिव्यापृतेः प्रा-
 षकोयस्तस्याविद्यालेशगन्धादिभाषाः
 नाविद्यायानापि भागस्यतस्यास्त-
 स्मिन्पक्षे दुर्घटत्वाद्विमुक्तेः ॥ गन्ध-
 च्छायालेशसंस्कारभाषा विज्ञातव्या-
 भाष्यकारीयतन्त्रे ॥ स्वाविद्यायावा-
 धितायाः प्रतीतिः पौर्वापर्येणार्थमालो-
 च्यबुद्ध्या ॥ ४२ ॥ अथ व्यवहारदृष्ट्या
 प्रकृष्टप्रज्ञाकल्पितत्वाच्च जीवन्मुक्ति-

१ तस्यावक्षेपशक्तिमदविद्यालेशस्य भाषाः नामानीत्यर्थः ।

१ भागस्यतस्य । आवरणशक्तिमदज्ञानस्य आवरणस्य च ॥ आवरणशक्तिमदज्ञाने-
 सतिमुक्तिरपि दुर्घटेत्यर्थः ॥

पक्षमप्याह ॥ जीवन्मुक्तिस्तावदस्ति-
 प्रतीते द्वैतच्छायातत्रचास्तिप्रतीतेः ॥
 द्वैतच्छायारक्षणायास्तिलेश स्तस्मि-
 न्नर्थेस्वानुभूतिः प्रमाणम् ॥ ४३ ॥ ननु
 स्वानुभूत्यनुसारेण जीवन्मुक्तिस्तावद-
 स्तीत्युक्तम् ॥ तस्याः किलक्षणम् ॥
 तत्र किं प्रमाणम् । कानि च साधनानि ॥
 प्रयोजनं च किमिति चेदुच्यते ॥ कर्तृ-
 त्वभोक्तृत्वाद्यखिलबन्धप्रतिभासनि-
 वृत्तिपूर्वकं स्थिरप्रज्ञत्वं जीवन्मुक्तेर्लक्ष-
 णम् ॥ तथाचोक्तं भाष्यकारैः ॥ नि-
 र्विकल्पा च चिन्मात्रा वृत्तिः प्रज्ञेति-
 कथ्यते ॥ सुस्थितासौ भवेद्यस्य स्थित-

प्रज्ञस्स उच्यते ॥ यस्य स्थिता भवेत्
 प्रज्ञा यस्यानन्दो निरन्तरः ॥ प्रपञ्चो-
 विस्मृतप्रायः स जीवन्मुक्त इष्यते ॥ ४२९
 श्रुतिश्च कठवल्ल्यां विमुक्तश्च विमुच्यते
 अस्यार्थः ॥ यद्यपि ज्ञानात्पूर्वमपि रागादि-
 भिरमुक्तः शान्तोदान्त इत्यादि श्रुत्या श-
 मदमाद्युपेतस्य श्रवणाद्यधिकारावग-
 मात् तथापि ज्ञानात्पूर्वं रागद्वेषादिभि-
 र्मुक्तिर्यत्नसाध्या ज्ञानोत्तरं तु योगाभ्या-
 सेन वासनाक्षयमनोनाशयोर्दृढतर-
 सम्पन्नत्वेनाभासरूपस्य रागादेरप्य-
 सम्भवेन रागद्वेषादिमुक्तिः स्वतः सि-
 द्धाभवतीत्यतो विमुक्तः ॥ यद्यपि प्रल-

यमुषुप्त्यादौरागादिभिस्सामान्यतया
मुक्तोपि जीवन्मुक्तौ विशेषेण रागद्वेषा-
दिनिवृत्तिवानित्यर्थः ॥ बृहदारण्यके-
पि ॥ तद्यथा हि निल्वयनी वल्मीके मृ-
ताप्रत्यस्ताशयीत एवमेवेदं शरीरं शेते ॥
अथायमशरीरोऽमृतः प्राणो ब्रह्मैव तेज-
एवेत्यादि अस्यार्थः ॥ अहिः सर्पः तन्निर्ल्व-
यनी कञ्चुकः यथा वल्मीके सर्पागारे प्रत्य-
स्ताप्रक्षिप्ताशयीत नाम वर्तेत एवमेवेदं
शरीरं सर्पस्थानीयेन जीवन्मुक्तेनाऽ-
नात्मभावतया परित्यक्तं मृतमिव शेते ॥
अथायं मुक्तोऽशरीरोऽप्येव चाऽमृतः
प्राणः प्राणितीति प्राणः सर्वस्य चेष्टादाता

अधिष्ठानरूपः ॥ तेजः विज्ञानं ज्योतिरे
 वेत्यर्थः ॥ अ० । ४ ॥ स्मृतिश्च ॥ प्रजहाति
 यदाकामान् सर्वान् पार्थमनोगतान् ॥
 आत्मन्येवात्मना तुष्टः स्थितप्रज्ञस्तदो-
 च्यते ॥ ५५ ॥ दुःखेष्वनुद्विग्नमनाः सु-
 खेषु विगतस्पृहः ॥ वीतरागभयक्रोधः
 स्थितधीर्मुनिरुच्यते इत्यादि ॥ ५६ ॥
 सुषुप्तवज्जाग्रतियोनपश्यति द्वयन्तु-
 पश्यन्नपि चाद्वयत्वतः ॥ तथाच कुर्वन्न-
 पि निष्क्रियश्च यः स आत्मविन्नान्यद्वि-
 तिह निश्चय इत्याभियुक्तैरुक्तम् ॥ एवं व-
 द्बुधा श्रुतिस्मृतीतिहासपुराणादिषूक्तम्
 यान्येव जीवन्मुक्तस्य लक्षणानि तान्ये-

वजीवन्मुक्तौ प्रमाणानीत्यपि ध्येयम् ॥
 अथ साधनानि ॥ ननु जातेऽपि तत्त्व-
 ज्ञाने बलवत्प्रारब्धस्य निवृत्तिर्न दृश्य-
 ते ॥ कुतोऽग्न्युष्णवद्वास्तवकर्तृत्वाद्य-
 न्तःकरणधर्माणामात्यन्तिकनिवृत्तिरि-
 ति चेन्न ॥ प्रारब्धापेक्षया पुरुषार्थरूप-
 स्य योगाभ्यासस्य प्रबलत्वात् ॥ जी-
 वन्मुक्तिभोगप्रदकर्मणामात्यन्तिकनि-
 वृत्त्यभावेऽपि योगाभ्यासेन तदभिभ-
 वो भवत्यवेत्यतो नोक्तदोषः ॥ अन्यथा
 चिकित्साशास्त्रमारभ्य मोक्षशास्त्रप-
 र्यन्तस्य सर्वस्यानारम्भप्रसंगः स्यात् ॥
 प्रारब्धापेक्षया पुरुषप्रयत्नरूपस्या-

भ्यासस्य प्रबलत्वेन मोक्षशास्त्रस्यच-
 रितार्थत्वं स्यात् ॥ योगशब्देनात्रस-
 माधिर्गृह्यते ॥ तच्चसमाधीयते चि-
 त्तमस्यामितिसमाधिर्ब्रह्म तस्याभ्यासः
 येनकेनाप्युपायेनतत्प्रवणचित्तः तथा-
 चोक्तं गौडपादैः ॥ सर्वाभिलाषविगतः
 सर्वचिन्तासमुत्थितः ॥ सुप्रशान्तः
 सकृज्ज्योतिः समाधिरचलोऽभयः ॥
 ३७ ॥ ग्रहोनतत्रनोत्सर्गश्चिन्तायत्रन-
 विद्यते ॥ आत्मसंस्थंतदाज्ञान मजा-
 तिसमतांगतम् ॥ ३८ ॥ आत्मसत्या-
 नुबोधेन नसंकल्पयतेयदा ॥ अमन-
 स्तांतदायाति ग्राह्याभावेतदग्रहम् ३९

अस्पर्श योगोवैनाम दुर्दर्शः सर्वयोगि-
भिः । योगिनो विभ्यति ह्यस्मादभये-
भयदर्शिनः ॥ ३९ ॥ उपायेन निगृही-
या द्विक्षिप्तं कामभोगयोः ॥ सुप्रसन्नं
लये चैव यथा कामो लयस्तथा ॥ ४२ ॥
दुःखं सर्वमनुस्मृत्य कामभोगान्निवर्त-
येत् ॥ अजं सर्वमनुस्मृत्य जातं नैव तु-
पश्यति ॥ ४३ ॥ लये सम्बोधयेच्चित्तं
विक्षिप्तं शमयेत् पुनः ॥ सकषायं विजा-
नीया त्समप्राप्तं न चालयेत् ॥ नास्वा-
दयेत् सुखं तत्र निस्सङ्गः प्रज्ञया भवेत् ॥
निश्चलं निश्चरच्चित्तं मेकी कुर्यात्प्रयत्न-
तः ॥ ४५ ॥ यदा नलीयते चित्तं न च-

विक्षिप्यते पुनः ॥ अनिङ्गनमनाभासं
 निष्पन्नं ब्रह्म तत्तादा ॥ ४६ ॥ इत्यादिना
 सोपायं ब्रह्मण्येव चित्तसमाधानमुक्तम्।
 तथा भाष्यकारैरप्युक्तं वाक्यसुधायाम्।
 उपेक्ष्य नामरूपे द्वे सच्चिदानन्दवस्तुनि।
 समाधिं सर्वदा कुर्याद् धृदये वाऽथ वाव-
 हिः ॥ २२ ॥ अस्यार्थः। वक्ष्यमाणप्रकारेण
 वाच्यांशभूते नामरूपे द्वेऽप्युपेक्ष्याऽवस्तु-
 तया वाधित्वा सच्चिदानन्दवस्तुनि लक्ष्ये
 ऽखण्डार्थे एकरसे सर्वदा समाधिं कुर्यात् ॥
 समाधिः सच्चिदानन्दं ब्रह्म तावन्मा-
 त्रेण चित्तस्य स्थिरीभावः तं कुर्यादित्य-
 र्थः ॥ सर्वत्र व्यापकस्य ब्रह्मणः कुत्र

समाधानं कुर्यादित्यपेक्षायां कर्तुर्बुद्धि-
सामर्थ्यतारतम्येन स्थानभेदानाह ॥
हृदयेत्यादिना ॥ तत्राऽन्तर्वहिश्च ब्र-
ह्मणिकर्तव्यसमाधिद्वेधाविभज्यव्यु-
त्पादयति सप्तभिः श्लोकैः ॥ तत्र चतुर्भि-
हृदयालम्बनसमाधिभेदानाह ॥ सवि-
कल्पोऽविकल्पश्च समाधिर्द्विविधोहृ-
दि ॥ दृश्यशब्दानुभेदेन सविकल्पः
पुनर्द्विधा ॥ २३ ॥ तत्राद्यव्युत्पादयति ॥
कामाद्याश्चित्तसादृश्यात्तत्साक्षित्वेन चे-
तनाम् । ध्यायेद्दृश्यानुविद्धोऽयं समाधि-
स्सविकल्पकः २४ कामाद्याश्चित्तस्यैववृ-
त्तयः दृश्यत्वेन चित्तावदाविर्भावतिरो-

भावधर्मकत्वात् ॥ चित्तावस्थायामेव
विभाव्यमानत्वात्सुषुप्तावभावाच्चि-
त्तावत्सदादृश्यत्वाद्वा चित्तधर्मा नात्म-
धर्मा यतोऽतस्तत्साक्षित्वेन विभज्या-
वभासमानां चेतनां स्वप्रकाशचिदा-
त्मभूतां ध्यायेत् ॥ तदालोच्य तदे-
कमनावस्थानं ध्यानं तत्कुर्यात् ॥
यदेवंविधं ध्यानमयं दृश्यानुविद्धो ना-
मसविकल्पकः समाधिरुच्यतइतियो-
जना ॥ ४२ ॥ एवं स्थूलसविकल्पक-
समाधिमभिधाय सूक्ष्मं सविकल्पकं
द्वितीयं समाधिमाह ॥ असंगः सच्चि-
दानंदः स्वप्रभोद्वैतवर्जितः ॥ अस्मी-

तिशब्दविद्धोयं सविकल्पः समाहितः
 ॥ २५ ॥ एवं यत्नतः क्रमेण समाधि-
 द्वयसम्पत्तौ स्वयमेव भवंतं निर्विकल्प-
 समाधिमुपदिशति ॥ स्वानुभूतिरसावे-
 शाद्दृश्यशब्दानुपेक्ष्यतु ॥ निर्विकल्पः
 समाधिः स्यान्निर्वातस्थलदीपवत् ॥ २६ ॥
 स्वस्यानुभूतिः स्वानुभूतिः सच्चिदा-
 नन्दब्रह्म तदेव रसः ॥ रसो वै रसः रसं वै-
 लब्ध्वानन्दी भवतीति श्रुतेः ॥ तस्यावेशः
 यदा स्वप्नजागृतयोर्मध्ये ब्रह्ममात्रास्फु-
 रणं तदा तस्मात्स्वानुभूतिरसावेशात् ॥
 बाह्यान्तरालं वनभूतान् दृश्यशब्दा-
 नुपेक्ष्याऽनादृत्या निर्वातस्थलदीपवद -

खण्डरूपतया चित्तास्यावस्थानं निर्वि-
 कल्पकसमाधिः स्यादितियोजना २६
 इदानीमिदमेव समाधित्रयं बाह्यावल-
 म्बनं व्युत्पादयति ॥ हृदि च बाह्यादे-
 शेऽपि यस्मिन् कस्मिंश्च वस्तुनि ॥ समा-
 धिराद्यः सन्मात्रेणामरूपे पृथक्स्थितः
 द्वितीयं शब्दानुविद्धं सविकल्पसमाधि-
 माह अखण्डैकरसं वस्तुसच्चिदानन्द
 लक्षणम् ॥ इत्यवच्छिन्नचिन्तेयं समाधि-
 र्मध्यमो भवेत् ॥ २८ ॥ अत्र बाह्यालम्ब-
 नेऽपि निर्विकल्पसमाधिमाह ॥ स्तव्य-
 भावोरसास्वादात्तृतीयः पूर्ववन्मतः ॥
 एतैः समाधिभिः षड्भिर्नयेत्कालं नि-

रंतरम् ॥ २६ ॥ रंसास्वादात्पूर्वोक्त-
वाह्यालम्बनेपि ब्रह्मभावनयास्तव्य
भावउन्मन्यवस्था पूर्ववन्निर्वातस्थल
दीपवद्वाह्यालम्बनेपि निर्विकल्पसमा-
धिरितियोजना॥ एवमेतैः षड्भिर्वाह्या-
लम्बनैर्हृदयाधारैश्च चित्तसमाधिभि-
निरंतरं कालं न येत् ॥ एतेषामन्यत-
मेन समाधिनाविना क्षणमात्रमपि न
तिष्ठेदित्यर्थः ॥ २९ ॥ उक्तं च ॥ क्षणमात्रं
नतिष्ठेद्भूतिं ब्रह्ममयीं विना ॥ यथा ति-
ष्ठन्ति ब्रह्माद्याः सनकाद्याः शुकादयः ॥
उक्तायास्समाधिकर्तव्यताया अवधिं
व्युत्पादयति ॥ देहाभिमाने गलिते

विज्ञातेपरमात्मनि॥ यत्रयत्रमनोयाति
 तत्रतत्रसमाधयः ॥ देहवासना लोक-
 वासना शास्त्रवासनाश्चेति वासनात्रय-
 निवृत्तिपूर्वकदेहाभिमानेगलिते संश-
 यविपर्ययादिप्रतिबन्धरहितेन परमा-
 त्मनि विज्ञाते सति यत्र यत्र दृश्ये
 कार्ये मनो याति तत्र तत्र सर्वत्र दृश्ये
 घटादौ मृत्तिकेव ब्रह्मदर्शनरूपाः स-
 माधयः सन्तीतियोजना ॥ १ ॥ अ-
 स्यसमाधेर्वहिरंगसाधनान्यप्यत्रैव ज्ञा-
 तव्यानि ॥ तथाहि ॥ अजिह्वःषण्ढकः
 पंगु रंधोवधिरएवच ॥ मुग्धश्चमुच्यते
 योगी षड्भिरेतैर्नसंशयः॥नकुर्यान्नवदे-

किञ्चिन्नध्यायेत्साध्वसाधु वा ॥ आ-
 त्मारामोऽनयावृत्त्या विचरेज्जडवन्मु-
 निः ॥ १ ॥ अमृतनादविंदूपनिषदि ॥
 अन्धवत्पश्यरूपाणि शब्दं वधिरवच्छृ-
 णु ॥ काष्ठवत्पश्यवैदेहं प्रशान्तस्येति
 लक्षणमित्यादीनि ॥ प्रणवशब्दोप्य-
 स्यसमाधेरुत्कृष्टालम्बनत्वेन सर्वासू-
 पनिषत्सु प्रातिपादितः ॥ तदर्थस्तद्व्या-
 नञ्च षोडशमात्रात्मकरूपतया नृसिं-
 हतापिन्यामुक्तं तत्क्रमआत्मपुराणे
 तदर्थं प्रतिपादने दर्शितः ॥ तथाहि ॥
 प्रणवस्य चतस्रः स्युर्मात्रा एतास्सु शोभ-
 नाः ॥ अकारोऽपि तथोकारो मकारो ना-

दनामकः ॥१॥ एकैकापिचतुर्धास्यात्
 स्थूलादिपरिभेदतः ॥ वाचिस्थूलातथा
 सूक्ष्मा हृदयेकुण्डलीगता ॥ बीजरू-
 पाचतुर्थीस्याद्व्यापिनीसर्वसाक्षिणी ॥
 अस्यार्थः ॥ द्वितीयखण्डोक्तं स्थूला-
 दिभेदमेव स्फोटयति वाचीति ॥ स्थू-
 ला वर्णावस्था वैखरीसंज्ञा वाचि ति-
 ष्ठति ॥ ततस्सूक्ष्मा मध्यमाख्या द्वि-
 तीयावस्थाहृदितिष्ठति ॥ तृतीया प-
 श्यन्तीसंज्ञावस्था बीजरूपा कुण्डली-
 गता बोध्या ॥ चतुर्थीत्ववस्था साक्षि-
 रूपेण व्यापिकेत्यर्थः ॥ अकारादेरि-
 ति ॥ एवमकारादीनां प्रत्येकं चतुर्वि-

धत्त्वे तत्समुदायरूपप्रणवस्य षोडशा-
वयवत्वं बोध्यमित्यर्थः ॥ अथवाका-
रादीनां चतुर्विधत्वं हुतादिभेदैर्विज्ञे-
यं तत्रचतुर्थोभेदोऽविषयत्वात्साक्षि-
संज्ञ इत्यर्थः ॥८४॥ अकारादेरवस्थेय-
मेवं षोडशधास्मृता ॥ प्लुतदीर्घह्रस्व
साक्षि भेदैर्वापरिकीर्तिता ॥८५॥ आ-
त्मनोपिचपादास्स्युश्चत्वारः परिकी-
र्तिताः ॥ विश्वश्चतैजसश्चैव प्राज्ञोपि-
चतुरीयकः ॥ ८६ ॥ अध्यात्ममाधि-
दैवं च नामान्येतानितस्यहि ॥ विराङ्-
द्विरण्यगर्भेश परमात्मानआत्मनः८८
यथा च वाचकस्य प्रणवस्य षोडश-

भेदास्तथातद्वाच्यस्यात्मनोपि तान्-
 दर्शयति॥ आत्मनोपिचेति द्वाभ्यां ॥
 स्थूलसूक्ष्मकारणोपहितरूपा विश्वाद-
 यस्त्रयस्तेषां साक्षीचतुर्याख्य एते च-
 त्वारः प्रणवमात्राचतुष्टयेनाभिधेया
 आत्मनश्चत्वारः पादा अध्यात्मं बो-
 ध्याः ॥ तथाधिदैवमप्यवस्थितस्य
 तस्य स्थूलादुपहितस्य साक्षिरूपस्य
 चात्मनोविराड्ढिरण्यगर्भईशः परमा-
 त्माचेत्येतानि नामानि यथाक्रमं बो-
 ध्यानीतिद्वयोरर्थः॥ एकैकस्यचतुर्धात्वं
 भवेद्विश्वादिकस्यहि ॥ तीव्रमध्यममं-
 दाख्यैर्भेदैरक्येन चात्मनः ॥ ८९ ॥

एकैकस्येति ॥ एतेषां विश्वादीनामधि-
 दैवरूपाणां भिन्नानां मध्ये एकैकस्य-
 तोब्रादिभेदैश्चतुर्विधत्वं बोध्यम् ॥ त-
 त्रैक्यं निर्विशेषत्वरूपं तुरीयत्वम् ॥
 तथा हि जाग्रद्रूपो विश्वश्चतुर्विधः ॥ त-
 त्रैन्द्रियैर्विषयान्गृह्णंस्तीव्रो मनोरथपरो
 मध्यो मोहेन तूष्णीं भूतो मन्दः समाहि-
 तस्तु निर्विशेषतापन्नस्तुरीयः ॥ एत-
 द्विश्च भेदचतुष्टयं क्रमेणाकारस्य बैस्व-
 र्यादिसंज्ञावस्था च तुष्टयस्य वाच्यम् ॥
 एवं स्वप्नदृष्टरूपस्तैजसोऽपि चतुर्विधः ॥
 तत्र स्वप्ने मंत्रादिकमवाधितं गृह्णंस्तीव्रः ॥
 स्वप्नं स्वप्नत्वेन जानन् मध्यमः ॥ स्वप्ने-

व्यामूढोमन्दः ॥ स्वप्नेसमाहितस्तुपूर्-
 र्वचतुरीयइति ॥ तथाप्राज्ञोपि चतुर्वि-
 धः ॥ तत्रसात्विकवृत्तिप्रधानस्तीव्रो-
 राजसवृत्तिप्रधानोमध्यमस्तामसवृत्ति-
 प्रधानो मन्दइति ॥ तुरीयभेदचतुष्ट-
 यंतुस्वयमेवानन्तरमुदाह्रियतइति ॥
 ८७ ॥ ओतः सर्वगतः प्रोक्त आत्मास-
 र्वशरीरिणाम् ॥ प्रपञ्चोपिचयेनायं ज्ञा-
 यतेस्वात्मरूपतः ॥ स्थूलभेदस्तुरी-
 यस्य तीव्रोयंकल्पितोद्विजैः ॥ ९० ॥
 अनुज्ञाताभवेदेष ध्यातृध्यानादिभेद-
 वान् ॥ मध्यमोत्रतुरीयस्य भेदः सर्वश-
 रीरिणाम् ॥ ९१ ॥ अर्थः ॥ प्रणवस्यच-

तुर्थीमात्रा नादरूपा वर्णिता तस्या-
 श्च वीजविंदुशक्तिशान्ताख्याश्चतस्रोव-
 स्थाउक्ताः तासांक्रमेण वाच्यांस्तुरी-
 यात्मनश्चतुरोभेदानोतादिसंज्ञांस्तीब्रा-
 दिभावेनोदाहरति ओतइत्यादिना ॥
 सर्वगतः अंगारेग्निवत्सर्वत्र विश्वशरी-
 रघटकेषु स्थूलसूक्ष्मकारणेषु भासक-
 तयानुगतोयस्सर्वेषामात्मा॥येनसकल-
 स्थूलपर्यन्तः प्रपञ्चः स्वस्वरूपेण ज्ञा-
 यते ॥ सआंतरव्याप्तत्वेन ओतसंज्ञो-
 द्विजैर्वेदविद्भिस्तुरीयस्य स प्रथमस्ती-
 ब्राख्योभेदउच्यतइत्यर्थः ॥९०॥ प्रपं-
 चस्य स्वप्नवदध्यस्ततयाभाने ॥ अ-

ध्यस्तस्य स्वतःसत्ताविरहान्तस्यस-
 त्तादिकमनुजानन् मदीयमेवसत्तादि-
 कमस्यास्त्वितिचिंतयतीतियावत् ॥
 एवंविधआत्मा अनुज्ञातृसंज्ञस्तुरीय-
 स्यद्वितीयोभेदइत्याह ॥ अनुज्ञाते
 ति॥एषआत्माध्यातृध्यानादिभेदवान्
 ध्यात्रादिभेदंस्वसत्ताप्रदानेन गृह्णन्नि-
 तियावत्॥ सअनुज्ञातृनामा तुरीयस्य
 मध्यमाख्योभेदउच्यतइत्यर्थः॥ ९१॥
 अनुज्ञास्वात्मनोरूपं जानीते यत्रके-
 वलम् ॥ तुरीयस्यतृतीयोयं भेदोमन्द-
 इतीरितः ॥ ६२ ॥ अविकल्पश्चतुर्था-
 ख्यो यत्रशून्यामिवाखिलं ॥ भातिवि-

श्वतथात्माच योगिनःपुण्यसंचयात् ॥
 ९३ ॥ अर्थः ॥ अथाध्यस्तंसत्ताकर्षणे-
 नविलाप्यात्मानमद्वितीयंजानन्नात्मा
 नुज्ञेत्पुच्यते येनसर्वत्रसत्तादिकं दत्तं-
 सद्दानींअनुज्ञामात्ररूपेणावशिष्टः ॥
 अनुज्ञायाविषयादिकमिदानीं नास्ती-
 त्यत्रार्थे पर्यवसानात् ॥ सआत्मातुरी-
 यस्य तृतीयोभेद उच्यते मन्दाख्य-
 इत्याह अनुज्ञेति ॥ स्वात्मनोरूपं केव-
 लंजानन्ननुज्ञासंज्ञआत्मा तद्रूपस्तुरी-
 यभेदेषु तृतीयमन्दाख्योभेदइत्यर्थः॥
 ९२ ॥ यत्रस्वरूपे बाधितद्वैतस्यस्मृति-
 रपिनास्ति तदात्मरूपं योगिना पुण्य-

संचयात् सकलप्रतिबन्धहीनेन लभ्य-
 म् ॥ अविकल्पपदोक्तं तुरीयस्य चतु-
 र्थभेदत्वेन ज्ञेयमित्याह अविकल्पइति
 चतुर्थाख्योभेदस्तुर्यस्याविकल्पसंज्ञः
 यत्राविकल्पेऽखिलंविश्वं शून्यमिवभा-
 तिनतुशून्यं यतआत्मैवभातियोगिनं
 पुण्यसंचयशालिनं प्रति ॥ ९३ ॥ तुरी-
 यं सुखरूपं तत्सदावस्थाचतुष्टये ॥ अ-
 नुस्यूतं विभात्येतद्रूपं यत्षोडशात्मक-
 म् ॥ ९४ ॥ यस्मिन्नध्यस्तमखिल-
 मिदं जगदुदीरितम् ॥ गगने निर्मलेभा-
 ति गन्धर्वनगरोपमम् ॥ ९५ ॥ एतत्स-
 र्वमयैश्शून्यं जन्मादिपरिवर्जितम् ॥

अणोरणीय एतच्च महतोऽपि महत्तथा
 ॥६६॥ एतज्जिज्ञासवस्सर्वे ब्राह्मणाद्या-
 शरीरिणः ॥ कुर्वन्ति विहितं कर्म निषि-
 द्धवर्जयन्ति च ॥ ९७ ॥ सत्यं तपो दयादानं-
 ब्रह्मचर्यमहिंसनम् । इत्यादीन्यपि कर्मा-
 णि कुर्वन्ति च विवेकिनः ॥ ९८ ॥ ब्राह्मणा-
 एतमिच्छन्ति एषणात्रयवर्जिताः ॥
 भिक्षाचर्यं चरन्त्यत्र व्युत्थायाश्रमकर्म-
 तः ॥ ९९ ॥ एतं विज्ञाय विद्वांसो ह्यन्ध-
 वन्मूकवन्महीम् ॥ विहरन्त्यपि सर्वज्ञा
 अविज्ञाता जनैरिह ॥ सम्बर्तका दिव-
 त्सर्वे लोकातीता महाधिय इति ॥ १०० ॥
 एवमर्थानुसन्धानपूर्वकं प्रणवंध्यायेत् ॥

तद्यथा योहंसोऽसौयोऽसौसोऽहमित्य-
 त्र सशब्देन परमात्मोच्यते ॥ अहं-
 शब्देन प्रत्यगात्मोच्यते ॥ अनयोस्सा-
 मानाधिकरण्यात् ब्रह्मात्मैक्यमुच्यते ।
 ततश्च सोऽहमित्यस्य परमात्माऽहमि-
 त्यर्थो यथा तथा प्रणवस्यापि ॥ तथा हि
 सोऽहमित्यत्र सकारहकारयोर्लोपे कृते ॥
 परिशिष्टयोः ओअं इत्यनयोस्सन्धि-
 कृत्वोच्चारणे ओं इति शब्दो निष्पन्नः ॥
 तदुक्तमभियुक्तैः ॥ सकारं च हकारं च
 लोपयित्वा प्रयोजयेत् ॥ सन्धिचपूर्व-
 रूपाख्यं ततोऽसौ प्रणवो भवेदिति ॥
 ततश्च ओं इत्यस्य परमात्माऽहं इत्यर्थः ।

सर्वथापि प्रणवजपप्रणवार्थानुसन्धाने-
 नेश्वरप्रणिधानेन परमेश्वराऽनुग्रहा-
 त्समाधिलाभोभवत्येव ॥ एवं समाध्य-
 भ्यासेनांतः करणस्यातिसूक्ष्मतापा-
 दनं मनोनाशइत्युच्यते ॥ ततः प्रार-
 ब्ध मात्रमुत्सृज्यागामिसंचितकर्मभिः
 सह सर्वा अपि वासनाः क्षीयन्ते ॥ सकल-
 प्रतिबन्धरहितं दृढविज्ञानं च जायते ॥
 ततोऽसौ जीवन्मुक्तो विद्वान् कृतकृत्यो-
 भवतीति ॥ तत्त्वज्ञानमनोनाशवास-
 नाक्षयास्तत्साधनानीति प्रसिद्धम् ॥
 तथा चैवमेवोक्तं मुक्तिकोपनिषदि ॥ त-
 था हैनं श्रीरामचन्द्रं मारुतिः पप्रच्छ के-

यंवातत्सिद्धिः सिद्ध्यावाकिंप्रयोजन-
 मित्यारभ्य जीवन्मुक्तिपदं त्यक्त्वे-
 त्यन्तेन ग्रंथसंदर्भेण ॥ तथाहि द्विती-
 याध्याये ॥ तथाहैनं श्रीरामचन्द्रं मारु-
 तिः पप्रच्छ केयं वातत्सिद्धिः सिद्ध्या-
 वाकिंप्रयोजनमिति ॥ सहोवाच श्रीरा-
 मचन्द्रः ॥ पुरुषस्य कर्तृत्वभोक्तृत्व-
 सुखदुःखाऽऽदिलक्षणाश्चित्तधर्मः क्ले-
 शरूपत्वाद्बन्धो भवति ॥ तन्निरोधन-
 जीवन्मुक्तिः ॥ उपाधिविनिर्मुक्तघटा-
 ऽऽकाशवत्प्रारब्धक्षयाद्विदेहमुक्तिः ॥
 जीवन्मुक्तिविदेहमुक्तयोरष्टोत्तरशतो-
 पानिषदः प्रमाणानि ॥ कर्तृत्वादिदुःख-

निवृत्तिद्वारा नित्यानन्दावाप्तिः प्रयो-
जनं भवति ॥ तत्पुरुषप्रयत्नसाध्यं भव-
ति ॥ यथा पुत्रकामेष्ट्या पुत्रं वाणिज्या-
ऽऽदिनावित्तं ज्योतिष्टोमेन स्वर्गं तथा
पुरुषप्रयत्नसाध्यवेदान्तश्रवणाऽऽदे-
जनितसमाधिना जीवन्मुक्त्यादिला-
भो भवति ॥ सर्ववासनाक्षयात्तद्धामः ॥
अत्र श्लोका भवन्ति ॥ उच्छास्त्रशास्त्रितं-
चेति पौरुषं द्विविधं मतम् ॥ तत्रोच्छा-
स्त्रमनर्थाय परमार्थाय शास्त्रितम् ॥ १ ॥
लोकवासनया जन्तो इशास्त्रवासनया-
पिच ॥ देहवासनया ज्ञानं यथावन्नैव जा-
यते ॥ २ ॥ द्विविधो वासनाव्यूह इशुभश्चै

वाशुभश्चतौ॥वासनौघेनशुद्धेन तत्रचे-
 दनुनीयसे ॥ तत्क्रमेणाशुतेनैव माम-
 कंपदमाप्नुहि ॥ अथचेदशुभोभाव-
 स्त्वांयोजयतिसङ्कटे ॥ ४ ॥ प्राक्तन-
 स्तदसौयत्ना ज्जेतव्योभवताकपे ॥
 शुभाऽशुभाभ्यांमार्गाभ्यां वहन्तीवा-
 सनासरित् ॥ ५ ॥ पौरुषेणप्रयत्नेन
 योजनीयाशुभेपथि ॥ अशुभेषुसमावि-
 ष्टं शुभेष्वेवावतारयेत् ॥ ६ ॥ अशुभा-
 च्चालितंयाति शुभंतस्मादपीतरत् ॥
 पौरुषेणप्रयत्नेनलालयेच्चित्तबालक-
 म् ॥ ७ ॥ द्रागभ्यासवशाद्याति यदा-
 तेवासनोदयम् ॥ तदाभ्यासस्यसा-

फल्यं विद्वित्वमरिमर्दन ॥ ८ ॥ सन्दि-
ग्धायामपिभृशं शुभामेवसमाचर ॥ शु-
भायांवासनावृद्धौ नदोषायमरुतसुतः
वासनाक्षयविज्ञान मनोनाशमहामते ॥
समकालंचिराभ्यस्ता भवन्तिफलदा-
मताः ॥ १० ॥ त्रयएवंसमंयाव न्नाभ्य-
स्ताश्चपुनःपुनः ॥ तावन्नपदसम्प्राप्ति
र्भवत्यपिसमाशतैः ॥ ११ ॥ एकैकशो-
निषेव्यन्ते यद्येतेचिरमप्यलम् ॥ त-
न्नसिद्धिप्रयच्छन्ति मन्त्रास्संकीर्तिता-
इव ॥ १२ ॥ जन्मान्तरशताभ्यस्ता
मिथ्यासंसारवासना ॥ साचिराभ्यास-
योगेन विनानक्षीयतेकचित् ॥ १४ ॥

तस्मात्सौम्यप्रयत्नेन पौरुषेणविवेकि-
 ना ॥ भोगेच्छांदूरतस्त्यक्त्वा त्रयमेव-
 समाश्रय ॥ १५ ॥ तस्माद्वासनयायुक्तं
 मनोवद्धंविदुर्बुधाः ॥ सम्यग्वासनया-
 त्यक्तं मुक्तमित्यभिधीयते ॥ १६ ॥
 मनोनिर्वासनीभावमाचराऽऽशुमहाक-
 पे ॥ सम्यगालोचनात्सत्याद्वासना-
 प्रविलीयते ॥ १७ ॥ वासनाविलये-
 चेत्तद्दशममायातिदीपवत् ॥ वासनां
 सम्परित्यज्य मयिचिन्मात्रविग्रहे १८
 यस्तिष्ठतिगतव्यग्रस्सोऽहंसश्चित्सु-
 खात्मकः ॥ समाधिमथकर्माणि मा-
 करोतुकरोतुवा ॥ १९ ॥ हृदयेनास्तस-

वेहो मुक्तएवोत्तमाशयः ॥ नैष्कर्म्येण-
 नतस्याऽर्थ स्तस्यार्थोऽस्तिनकर्मभिः
 ॥ २० ॥ नसमाधानजप्याभ्यां यस्यनि-
 र्वासनंमनः ॥ संत्यक्तवासनान्मौना दृ-
 तेनास्त्युत्तमंपदम् ॥ २१ ॥ वासनाहीन-
 मप्येतच्चक्षुरादीन्द्रियंस्वतः ॥ प्रवर्त-
 न्तेवहिस्स्वार्थे वासनामात्रकारणम्
 ॥ २२ ॥ अयत्नोपनतेष्वक्षि दृग्द्रव्येषु-
 यथापुनः ॥ नीरागमेवपतति तद्वत्का-
 येषुधीरधीः ॥ २३ ॥ भावसाम्बित्प्रकटि-
 ता मनुरूपांचमारुते ॥ चित्तस्योत्प-
 त्तीपरमां वासनांमुनयोविदुः ॥ २४ ॥
 दृढाभ्यस्तपदार्थैक भावनादतिचञ्च-

लम् ॥ चित्तं सञ्जायते जन्म जरामरण-
 कारणम् ॥ २५ ॥ वासनावशतः प्राण
 स्पन्दस्तेन च वासना ॥ क्रियते चित्त-
 बीजस्य तेन बीजांऽकुरक्रमः ॥ २६ ॥
 द्वे बीजे चित्तवृक्षस्य प्राणस्पन्दनवास-
 ने ॥ एकस्मिंश्च तयोः क्षीणे क्षिप्रं द्वे अ-
 पिनश्यतः ॥ २७ ॥ असङ्गव्यवहार-
 त्वाद्भवभावनवर्जनात् ॥ शरीरनाश-
 दर्शित्वाद्वासनानप्रवर्तते ॥ २८ ॥ वास-
 नासम्परित्यागाच्चित्तंगच्छत्यचित्त-
 ताम् ॥ अवासनत्वात्सततं यदानमनु-
 ते मनः ॥ २९ ॥ अमनस्तातदोदेति पर-
 मोपशमः प्रदा ॥ अव्युत्पन्नमनोयावद्भव-

बानज्ञाततत्पदः ॥ ३० ॥ गुरुशास्त्रप्र-
 माणैश्चनिर्णीतं तावदाचरः॥ ततः पक्क-
 षायेण नूनं विज्ञातवस्तुना ॥ ३१ ॥ शु-
 भोऽप्यऽसौ त्वया त्याज्यो वासनौघो नि-
 रोधिना ॥ द्विविधश्चित्तनाशोऽस्ति स-
 रूपोऽरूप एव च ॥ ३२ ॥ जीवन्मुक्तौ-
 सरूपम्या दरूपोऽदेहमुक्तिगः ॥ अस्य
 नाशमिदानीं त्वं पावने शृणु साऽऽदरम्
 ॥ ३३ ॥ चित्तनाशाऽभिधानं हि यदा ते
 विद्यते पुनः ॥ मैत्र्यादिभिर्गुणैर्युक्तं शा-
 न्तिमेति न संशयः ॥ ३४ ॥ भूयो जन्म-
 विनिर्मुक्तं जीवन्मुक्तस्य तन्मनः ॥ स-
 रूपोऽसौ मनो नाशो जीवन्मुक्तस्य वि-

द्यते ॥ ३५ ॥ अरूपस्तुमनोनाशो वै-
 देहीमुक्तिगोभवेत् ॥ सहस्रांकुरशाखा-
 त्म फलपल्लवशालिनः ॥ ३६ ॥ अ-
 स्यसंसारवृक्षस्य मनोमूलमिदंस्थि-
 तम् ॥ सङ्कल्पएवतन्मन्ये सङ्कल्पोप-
 शमेनतत् ॥ ३७ ॥ शोषयाऽऽशुयथा-
 शोषमेतिसंसारपादपः ॥ उपायएक-
 एवाऽस्ति मनसस्स्वस्यनिग्रहे ॥ ३८ ॥
 मनसोऽभ्युदयोनाशो मनोनाशोमहो-
 दयः ॥ ज्ञमनोनाशमभ्येति मनोऽज्ञ-
 स्यहिशृङ्खला ॥ ३९ ॥ तावन्निशीव-
 वेताला वल्गन्तिहृदिवासनाः ॥ एकत-
 त्वदृढाभ्यासा द्यावन्नविजितंमनः ४०

प्रक्षीण चित्तदर्पस्य निगृहीतेन्द्रियद्वि-
 षः ॥ पद्मिन्यइवहेमन्ते क्षीयन्तेभोग-
 वासनाः ॥ ४१ ॥ हस्तंहस्तेनसम्पिड्य
 दन्तैर्दन्तान्विचूर्ण्यच ॥ अङ्गान्यङ्गै-
 स्समाक्रम्य जयेदादौस्वकंमनः ॥ ४२ ॥
 उपविश्योपविश्येकां चिन्तकेनमुहु-
 र्मुहुः ॥ नशक्यतेमनोजेतुं विनायुक्ति-
 मनिन्दिताम् ॥ ४३ ॥ अङ्कुशेनाविना
 मत्तो यथादुष्टमतङ्गजः ॥ अध्यात्म-
 विद्याऽधिगम स्साधुसङ्गतिरेवच ॥ ४४ ॥
 वासनासम्परित्यागः प्राणम्पन्दनिरो-
 धनम् ॥ एतास्तायुक्तयः पुष्टा स्सन्ति-
 चित्तजये किल ॥ ४५ ॥ सतीषुयुक्ति-

ष्वेतासु हठान्नियमयन्ति ये ॥ चेतसो
 दीपमुत्सृज्य विचिन्वन्तितमोऽञ्जनैः ।
 विमूढाः कर्तुमुद्युक्ता ये हठाच्चेतसो-
 जयम् ॥ ते निवध्नन्ति नागेन्द्र मुन्मत्तं
 विसतन्तुभिः ॥ ४७ ॥ देवी जेचित्तवृ-
 क्षस्य वृत्तिव्रततिधारिणः ॥ एकं प्राण-
 परिस्पन्दो द्वितीयं दृढभावना ॥ ४८ ॥
 साहिसर्वगता संवित्प्राणस्पन्देन चाल्य-
 ते ॥ चित्तैकाग्र्याद्यतो ज्ञानमुक्तं स-
 मुपजायते ॥ ४९ ॥ तत्साधनमतो ध्यानं
 यथावदुपदिश्यते ॥ विलाप्य विकृति-
 कृत्स्नां सम्भवव्यत्ययक्रमात् । ५० ।
 परिशिष्टं च चिन्मात्रं चिदानन्दं विचि-

न्तय ॥ अपानेस्तं गतेप्राणो यवान्ना-
 भ्युदितोहृदि ॥ ५१ ॥ तावत्साकुम्भ-
 कावस्था योगिमिर्याऽनुभूयते ॥ वहि-
 रस्तङ्गते प्राणे यावन्नाऽपानउद्गतः ॥
 तावत्पूर्णासमावस्थां वहिष्ठंकुम्भकंवि-
 दुः ॥ ५२ ॥ ब्रह्माकारमनोवृत्ति प्रवाहो-
 ऽहंकृतिर्विना ॥ सम्प्रज्ञातसमाधिः स्या-
 द् ध्यानाऽभ्यासप्रकर्षतः ॥ ५३ ॥ प्रशा-
 न्तवृत्तिकंचित्तं परमानन्ददीपकम् ॥
 असम्प्रज्ञातनामाऽयं समाधिर्योगिनां-
 प्रियः ॥ ५४ ॥ प्रभाशून्यं मनश्शून्यं
 बुद्धिशून्यंचिदात्मकम् ॥ अतद्व्यावृत्ति-
 रूपोऽसौ समाधिर्मुनिभावितः ॥ ५५ ॥

ऊर्ध्वपूर्णमधःपूर्णं मध्यपूर्णंशिवात्मक
 म् ॥ साक्षाद्विधिमुखोद्घोष समाधिः पा-
 रमार्थिकः ॥ ५६ ॥ दृढभावनयात्यक्तं
 पूर्वापरविचारणम् ॥ यदाऽऽदानं पदा-
 र्थस्य वासनामाप्रकीर्तिता ॥ ५७ ॥
 भावितं तीव्रसम्बेगादात्मना यत्तादेव-
 सः ॥ भवत्याशुकपिश्रेष्ठ विगतेतरवा-
 सनः ५८ ॥ तादृगरूपो हि पुरुषो वास-
 नाविवशीकृतः ॥ सम्पश्यति यदैवैतत्सद्व-
 स्त्वितिविमुह्यति ॥ ५९ ॥ वासनावेगवैचि-
 त्त्या त्वस्वरूपं न जहाति तत् ॥ भ्रान्तं पश्य-
 ति दुर्दृष्टिः सर्वमदवशादिव ॥ ६० ॥ वास-
 नाद्विविधा प्रोक्ता शुद्धाचमालिना तथा ॥

मलिनाजन्महेतुस्स्याच्छुद्धाजन्मवि-
नाशिनी ॥ ६१ ॥ अज्ञानसुघनाकारा घना-
ऽहंकारशालिनी ॥ पुनर्जन्मकरी प्रोक्ता
मलिनावासनाबुधैः ॥ ६२ ॥ पुनर्जन्मा-
ऽङ्कुरंत्यक्त्वा स्थितासम्भृष्टबीजवत् ॥
देहार्थे धृत्यते ज्ञात ज्ञेयाशुद्धेति चोच्यते
॥ ६३ ॥ बहुशास्त्रकथाकन्थारोमंथे-
न वृथैवाकिम् ॥ अन्वेष्टव्यं प्रयत्नेन मा-
रुते ज्योतिरांतरम् ॥ ६३ ॥ दर्शना-
ऽदर्शने हित्वा स्वयं केवलरूपतः ॥ य-
आस्ते कपिशार्दूल ब्रह्मसब्रह्मवित्स्वय-
म् ॥ ६४ ॥ अधीत्य चतुरो वेदान् स-
र्वशास्त्राण्यनेकशः ॥ ब्रह्मतत्त्वं न जाना-

ति दर्वीपाकरसंयथा ॥ ६५ ॥ स्वदेहा-
 ऽशुचिगन्धेन नविरज्येत यः पुमान् ॥
 विरागकारणंतस्य किमन्यदुपादिश्यते
 ॥ ६६ ॥ अत्यन्तमालिनो देहो देहीचा-
 ऽत्यन्तनिर्मलः ॥ उभयोरन्तरं ज्ञात्वा
 कस्य शौचं विधीयते ॥ ६७ ॥ बद्धो हि-
 वासना बद्धो मोक्षः स्याद्वासनाक्षयः ॥
 वासनां सम्परित्यज्य मोक्षार्थित्वम-
 पित्यज ॥ ६८ ॥ मानसीर्वासनाः पूर्वं
 त्यक्त्वा विषयवासनाः ॥ मैत्र्यादि-
 वासनानाम्नी गृहाणाऽमलवासनाः ॥ ६९ ॥
 ता अप्यतः परित्यज्य ताभिर्व्यवहर-
 न्नापि ॥ अन्तः शान्तसमस्तेहो भव-

चिन्मात्रवासनः ॥ ७० ॥ तामप्यथप-
रित्यज्य मनोबुद्धिसमन्विताम् ॥ शे-
षस्थिरसमाधानो मयित्वंभवमारुते ॥
७१ ॥ अशब्दमस्पर्शमरूपमव्ययं तथा
रसनित्यमगन्धवच्चयत् ॥ अनाम-
गोत्रंममरूपमीदृशं भजस्व नित्यं
पवनात्मजाऽऽर्त्तिहम् ॥ ७२ ॥ दृशि-
स्वरूपंगगनोपमंपरं सकृद्विभातंत्व-
जमेकमक्षरम् ॥ अलेपकंसर्वगतंय-
दद्वयं तदेवचाहंसततंविमुक्तं ॥ ७३ ॥
दृशिस्तुशुद्धोऽहमविक्रियात्मको नमे-
ऽस्तिकश्चिद्विषयस्स्वभावतः ॥ पुरस्ति-
रश्चोर्ध्वमधश्चसर्वतः सम्पूर्णभूमाह-

मितीहभावय ॥ ७४ ॥ अजोऽमरश्चै-
 वतथाऽजरोऽमृतस्स्वयंप्रभस्सर्वगतो-
 ऽहमव्ययः ॥ नकारणंकार्यमतीवनि-
 र्मलस्सदैवतृप्तोऽहमितीहभावय ७५॥
 जीवन्मुक्तपदं त्यक्त्वा स्वदेहेकालसा-
 त्कृते ॥ विशत्यदेहकैवल्यम्पवनो-
 स्पन्दतामिवेति ॥ ७६ ॥ एवंवसिष्ठे-
 नापिवहुधाउपाख्यायते तथाहि श्री-
 रामउवाच ॥ विवेकाऽभ्युदयाच्चित्तस्व-
 रूपेऽन्तर्हितेमुने ॥ मैत्र्यादयोगुणाः
 कुत्रजायन्तेयोगिनांवद॥१॥ वसिष्ठः॥
 द्विविधश्चित्तनाशोऽस्तिसरूपोऽरूपए-
 वच ॥ जीवन्मुक्तौसरूपः स्यादरूपो-

देहमुक्तिगः ॥ २ ॥ प्राकृतंगुणसम्भारं-
 ममेतिबहुमन्यते ॥ सुखदुःखाद्यवष्टब्धं-
 विद्यमानं मनोविदुः ॥ ३ ॥ एतावन्मा-
 त्रकं मन्ये रूपंचित्तस्यराघव ॥ यद्भा-
 वनं वस्तुनोऽन्तर्वस्तुत्वेनरसेन च ॥ ४ ॥
 यदा न भाव्यते किंचिद्वेयोपादेयरूपि-
 यत् स्थीयते सकलं त्यक्त्वा तदा चित्तं न-
 जायते ॥ ५ ॥ अवासनत्वात्सततं यदा-
 नमनुते मनः ॥ अमनस्तातदोदेति पर-
 मोपशमः प्रदा ॥ ६ ॥ असंगव्यवहारि-
 त्वाद्भवभावनवर्जनात् ॥ शरीरनाशद-
 र्शित्वाद्वासनानप्रवर्तते ॥ ७ ॥ वासना
 सम्परित्यागाच्चित्तंगच्छत्यचित्तताम् ॥
 प्राणस्पन्दनिरोधाच्च यथेच्छसितथा-

कुरु ॥ ८ ॥ विपक्षेदोषः ॥ चित्तो न च दृ-
 ष्टाक्रान्तं न मित्राणि न वान्धवाः ॥ शक्नु-
 वन्ति परित्रातुं गुरवो न च मानवाः ॥ ९ ॥
 सुखदुःखदशाधीरं साम्यान्नप्रोद्धरन्ति-
 यम् ॥ निःश्वासा इव शैलेन्द्रं तस्य चित्तं
 मृतं विदुः ॥ १० ॥ आपत्कार्पण्यमु-
 त्साहोमदोमान्द्यं महोत्सवः ॥ यं नयन्ति
 नैव रूप्यं तस्य नष्टं मनो विदुः ॥ ११ ॥
 चित्तमाशाभिधानं हि यदानश्यति राघ-
 व ॥ मैत्र्यादिभिर्गुणैर्युक्तं तदा स त्वमुदे-
 त्य लम् ॥ १२ ॥ भूयोजन्मविनिर्मुक्तं जी-
 वन्मुक्तस्य तन्मनः ॥ सरूपो सौमनोना-
 शो जीवन्मुक्तस्य विद्यते ॥ १३ ॥ अरू-
 पस्तु मनोनाशो यो मयोक्तो रघूद्वह ॥ वि-

देहमुक्तावेवासौविद्यंतेनिष्कलात्मकः
 ॥ १४ ॥ समग्राग्न्यगुणाधार मपिसत्त्वं
 प्रलीयते ॥ विदेहमुक्तावमले पदेपरम-
 पावने ॥ १५ ॥ संशान्तदुःखमजडात्म-
 कमेकरूप मानन्दमन्थरमपेतरजस्त-
 मोयत् ॥ आकाशकोशतनवोऽतनवोम-
 हान्त स्तस्मिन्पदेगलितचित्तलवाव-
 सन्ति ॥ १६ ॥ जीवन्मुक्तानमुह्यन्ति सु-
 खदुःखरसस्थितौ । प्राकृतेनार्थकारेण-
 किञ्चित्कुर्वन्तिवानवा । इत्यादिना ॥ त-
 स्मात्सरूपोमनोनाशो जीवन्मुक्तिसाध-
 नाभितियावत् ॥ तदेवंपूर्वोक्ततत्त्वज्ञानवा-
 सनाक्षयमनोनाशाभ्यासाज्जीवन्मुक्तिः
 सिद्ध्यतीतिसिद्धम् ॥ तस्याः जीवन्मु-

क्तेः पञ्चप्रयोजनानिसन्ति ।। ज्ञानर-
 क्षातपोविषम्ववादाभावोदुःखनिवृत्तिः सु-
 खाविर्भावश्चेति॥तत्रोत्पन्नब्रह्मसाक्षा-
 त्कारस्य पुंसः पुनःसंशयविपर्ययादि-
 प्रतिबन्धानुत्पत्तिर्ज्ञानरक्षानामप्रथमं-
 प्रयोजनम् ॥ १ ॥ चित्तौकाग्रयंतपः
 मनसश्चेन्द्रियाणांच ह्यौकाग्रयंपरमतपः
 तज्ज्यायःसर्वधर्मेभ्यः सधर्मःपरमु-
 च्यते ॥ इतिस्मृतेः ॥ अस्यापिज्ञानो-
 पयोगित्वेन लोकोपकारार्थत्वेन च
 प्रयोजनत्वम् ॥ यद्यदाचरति श्रेष्ठ स्त-
 त्तदेवेतरोजनः ॥ सयत्प्रमाणंकुरुते
 लोकस्तदनुवर्तते ॥ इत्यादेरपिस्मर-
 णात् ॥ तपःद्वितीयंप्रयोजनम् ॥ २ ॥

जीवन्मुक्तस्य व्युत्थानदशायां कर्म-
 ठापसदाद्यसत्कृन्निन्दादिश्रवणे पाखं-
 डीकृतनिष्ठुरादिदर्शनादावपि चित्त-
 वृत्तेरनुदयोऽविषंवादः तृतीयं॥३॥ दुः-
 खनिवृत्तिर्द्विधा ऐहिकाऽऽमुष्मिक भे-
 दात् ॥ तत्रज्ञानेन भ्रान्तिनिवृत्त्यायो-
 गाऽभ्यासेनाऽखिलवृत्तिनिरोधेचित्त-
 स्यात्मैकाकारतयैहिकसमस्तदुःखनि-
 वृत्तिः ॥ प्रारब्धभोगेसत्यपीतियावत् ॥
 तथाचश्रुतिः आत्मानंचेद्विजानीया
 दयमस्मीतिपूरुषः किमिच्छन्कस्य-
 कामाय शरीरमनुसंज्वरेत् ॥ इत्या-
 दिनाऐहिकदुःखनिवृत्तिमुक्तस्य दर्श-
 याति ॥ ज्ञानेनाऽज्ञाननिवृत्त्या संचिता-

गामिकर्मणामश्लेषविनाशाभ्या मामु-
 ष्मिकदुःखानामपि निवृत्तिः ॥ तथाच
 श्रुतिः ॥ एनंहवानतपति किमहंसाधु-
 नाकरवं किमहंपापमकरव मित्यादिः
 ॥ योगिनः पापपुण्य निवृत्तिस्त्वेवम-
 पि श्रूयते ॥ तस्य पुत्राऽदायमुपयान्ति-
 सुहृदः साधुकृत्यां द्विषन्तः पाप कृत्यामि-
 त्यादिना ॥ मुक्तस्य ज्ञानयोगाभ्याम-
 ज्ञानतत्कृतावरणविक्षेपनिवृत्त्या बाध-
 काभावात् ॥ परिपूर्णब्रह्मानन्दाऽनुभवः
 सुखाविर्भावः ॥ तथाच श्रुतिः ॥ समा-
 धिनिर्धूतमलस्य चेतसो निवेशित-
 स्यात्मानियत्सुखं भवेत् ॥ न शक्यते व-
 र्णयितुं तदागिरा स्वयंतदन्तःकरणेन-

गृह्यते ॥ इतिसुखाविर्भावोनामपञ्चमं
 प्रयोजनम् ॥ ५ ॥ एवंस्वरूपप्रमाण-
 साधन प्रयोजननिरूपणैर्द्विविधामुक्ति-
 निरूपिता ॥ तस्माद्ब्रह्मविज्जीवन्मुक्तो
 भोगेनप्रारब्धे कर्मणि क्षीणे वर्तमान-
 शरीरपातेऽखण्डैकरसब्रह्मानन्दात्मना-
 वतिष्ठते ॥ न तस्य प्राणाह्युत्क्रामन्ति
 अत्रैव समवलीयन्ते ॥ ब्रह्मैव सन् ब्रह्मा-
 प्येति ॥ ब्रह्मविद्ब्रह्मैव भवतीत्यादिसह-
 स्रशःश्रुतयोऽत्रमानम् ॥ तस्मादहं ब्र-
 ह्मास्मीति तत्त्वमस्यादिमहावाक्यज-
 न्यज्ञानाद्ब्रह्मभावलक्षणो मोक्षो भवती-
 तिसिद्धम् ॥ ॐ ॥ येनात्मनाविलीयन्ते
 उद्भवान्ति च वृत्तयः ॥ नित्यावगतयेत-

स्मै नमोधिप्रत्ययात्मने ॥ १ ॥ श्रीपर-
 मानन्दतीर्थानां गुरुणांचरणांबुजम् ॥
 नमामिवाङ्मनःकार्यै रनन्यशरणै-
 स्सदा ॥ २ ॥ न स्तौमि तंव्यासमशे-
 षमर्थं समग्रसूत्रैरपियोवबन्ध ॥ विना-
 पि तैस्संग्रथिताऽखिलार्थं तंशंकरंनौ-
 मिसुरेश्वरंच ॥ ३ ॥ उ० तत्सदिति श्री-
 मत्परमहंसपारिव्राजकाचार्य श्रीपरमा-
 नन्द तीर्थपूज्यपाद शिष्य श्रीविमला-
 नन्दतीर्थ संगृहीते वेदान्तासिद्धान्तसा-
 रसंग्रहे मुक्तिविवेक प्रकरणम् ॥

समाप्त श्रायंग्रंथः ।



